

ॐ तत्सद्ब्रह्मणे नमः ।

सत्याषाढविरचितं श्रौतसूत्रं

महादेवकृतवैजयन्तीव्याख्यासमेतम् ।

अथ चतुर्थप्रश्नप्रारम्भः ।

तत्र प्रथमः पटलः ।

हविर्यज्ञेषु नियतोपक्रमास्तु निरूपिताः ॥
दर्शाद्या इष्टिपर्यन्ताश्चत्वारोऽथ निरूप्यते ।
नित्याभ्यासः पशुः पूर्वमनित्याभ्यासकर्मतः ।
चातुर्मास्येभ्य एवैवं सौत्रामण्याश्च पूर्वतः ॥
प्रश्ने चतुर्थे ऐन्द्राग्नौ निरूढो विकृतैः सह ।

सर्वेभ्यः कामेभ्यः पशुबन्धोऽपि विधीयमानो दर्शितो बौधायनेनार्थवादकृत् आप-
स्तम्बेनात्र पक्षेषु प्रथमप्रश्ने प्रथम पटल एवाधिकारिनिर्णयो दर्शपूर्णमासवदेव वृत्तोऽ-
तो न व्याख्यायते । अभ्यासचोदनायां यावज्जीवचोदनासमानाधिकारोऽपि तृतीय-
प्रश्ने आद्यपटल एव वृत्तस्तस्मात्प्रयोगमेव व्याचष्टे —

ऐन्द्राग्नेन पशुना षाण्मास्ये षाण्मास्ये यजत
आवृत्तिमुख आवृत्तिमुखे संवत्सरे संवत्सरे वा ।

इन्द्राग्नी देवते यस्य स तथा । पशुशब्देन छागोऽभिधीयते । छागस्य वषाया
इति लिङ्गात् । अनादेशे छाग इति बौधायनः । उत्पत्तिविधिरयं कालविधिश्च ।
फलतो जीवनं वा न विकल्पदूर्ध्वं कर्म पशुद्रव्यको यागः पशुशब्देनोच्यते । पशु-
बन्धाख्यं कर्मोच्यते पशुर्बध्यते यस्मिन्निति । षण्मासा एव षाण्मास्यं समुदाये षट्सु
षट्सु मासेषु व्यतीतेषु यत्र पर्वणि प्रथमः पशुबन्धस्तस्मात् । अत्रोदगयनमेव विशेष-
षानभिधानादनादेश उदगयनमिति वचनात् । वीप्सया कालावधेरभावाद्यावज्जीव-
मिति गम्यते । आवृत्तिः सूर्यस्यायने इत्ययनयोर्मुखे संक्रान्त्यनन्तरपर्वणि केचिन्मुख इति
संक्रान्त्यनन्तरदिन इत्याहुः । अत्राप्युदगयन एवाऽऽरम्भः । संवत्सरपक्षेऽपि तथैव ।

सौर्यः प्राजापत्यो वा ।

पशुरेषु काष्ठेषु कर्तव्य इति शेषः । सूर्यदेवताकः प्रजापतिदेवताको वा पूर्वेण विकल्प एतयोः शाखान्तरीययोरुपक्रमनियमः कात्यायनेनोक्तः । सोऽस्माकमपीष्टः । त्रिविधं पशुबन्धम्—

तं व्याख्यास्यामः ।

पश्वङ्गानि ज्योतिष्टोमाङ्गैः संकीर्णानीति तान्युत्कृष्य संभूय निरूढ एव व्याख्यायन्त इत्यर्थः । यद्यपि सौमिकाग्नीषोमीयादिपशुपञ्चाध्वर्यवसामान्यमिह निरूढेऽतिदेशत एव प्राप्तं तथाऽपि हौत्रस्याञ्जन्ति त्वेत्यादेरस्मच्छाखायां निरूढ ऐन्द्राग्न एवोपदेशात्सोऽपि प्रकृतिरिति सर्वाण्यतिदिष्टान्यप्याध्वर्यवपण्यत्रैव व्याख्यायन्ते । तानि पशुत्रये समानानि यूपवेद्यादीनि औपदेशिकानि यानि वैशेषिकाणि तान्युद्धानि । सौर्यप्राजापत्योरूद्धानीन्द्राग्निभ्यां त्वा जुष्टमुपाकरोमीत्यादीनि । एवं त्रयस्य व्याख्यानम् । अत्रोद्वसानस्याविधानाद्गृहेष्वेव पशुबन्धः । गृहेष्विति कात्यायनः । दर्शपूर्णमासप्रकृतित्वाच्च गृहेष्वेवान्यत्र पाशुकं विहारं कल्पयित्वा कृतस्य वाऽग्रे सति संभवे ।

सूर्यं ते चक्षुरिति षड्ढोतारं मनसाऽनुद्बुत्य
सग्रहं हुत्वाऽन्वारम्भणीयामिष्टिं निर्वपति ।

शरीरैरित्यन्तः षड्ढोतृनामको मन्त्रस्तं मनसा पठित्वा वाचस्पत इति ग्रहनामको मन्त्रः । ग्रहो भवतीति श्रुतेः । तमुपांशुं पठित्वाऽन्ते होमस्तूष्णीकेनाऽऽज्येन सग्रहमिति ग्रहस्तत्सहकारी षड्ढोता होममन्त्रः । त्वाप्रत्ययेन पौर्वापर्यमुक्तं नाङ्गतेष्टिं प्रति । पशुबन्धेन यक्ष्यमाणः षड्ढोतारं मनसाऽनुद्बुत्याऽऽहवनीये जुहुयादिति यक्ष्यमाण इति यागारम्भात्पूर्वतोक्ता । तस्मादन्यं प्रणीयान्वारम्भणीयामिष्टिं निर्वपति । इदमेव प्रणयनं प्रधानार्थं यः प्रधानार्थं प्रणीतस्तत्रैव तदङ्गानि प्रधानस्याग्निः सोऽङ्गानामित्युक्तत्वात्तत्रैव प्रधानार्थं प्रणीते प्रधानमिष्टिस्तु प्रधानार्थं प्रणीत एव कार्या । अन्वारम्भणीयाशब्देन वा प्रधानार्थस्याग्नेरन्वारम्भोऽनयेति तथा तेन धारयत्याहवनीयमिति यक्ष्यमाणमुपपद्यते । इदमेव चान्वारम्भणीयानामधेयप्रयोजनं नतु दर्शपूर्णमासान्वारम्भणीयातिदेशतः प्राप्ता तस्या बाधेनेयं विधीयतेऽतोऽन्वारम्भणीयाकार्यकारणत्वादान्वारम्भणीया । सा चाऽऽरम्भनिमित्तेति चेत् । न । तथात्वे धारयत्याहवनीयमिति न युक्तं स्यात्तस्मादग्निमंस्कारार्थम् । अत एवाऽऽपस्तम्बोऽग्न्यन्वाधानस्येयं प्रत्याज्ञाय इति । तस्य मतेऽन्वाधानमग्निमंस्कारार्थमिति तस्य निवृत्तिरस्मन्मते देवतापरिग्रहार्थं वेष्टितो देवतापरिग्रहस्याभावात्क्रियते वाऽन्वाधानमपि । तथाऽन्वारम्भणीया यदीयमारम्भाङ्गं स्यात्तदाऽऽरम्भमाण इति वेदेद्वितीयप्रयोगादौ तदा न प्राप्नुयादित्येते च । ननु आरम्भनि-

मितातिदेशो नान्वारम्भणीयाऽपि प्राप्ता सा तर्हि केन निवार्यतामिति चेत्, न । अतो हि दर्शपूर्णमासयोर्नचान्वारम्भणीया दर्शपूर्णमासावपि त्वारम्भनिमित्ता नचाऽऽरम्भो दर्शपूर्णमासौ । अथवा प्रथमप्रयोगाङ्गं न च विकृत्यां प्रथमप्रयोगस्यातिदेशोऽपेक्षितोऽपि तु प्रथमद्वितीयसाधारणस्य प्रयोगस्य । न च प्रथमत्वेन साम्यात्प्रथमप्रयोगो विकृतेर्भवेत्सान्वारम्भण इति वाच्यम् । तदा यासां विकृतीनां नियतः सांतत्येन प्रयोगस्तासां पश्चात्प्रयणचातुर्मास्यानामेव स्यान्नतु सर्वविकृतीनां, न हि सर्वविकृतीनां नैमित्तिककाम्याङ्गभूतानां सांतत्यप्रयोगोऽस्ति । न चासति तस्मिन्प्रथमप्रयोगता संभवति । यदाऽनेकेषामेकदैव संकल्पस्तदा प्रथमद्वितीयादिविभागः । ननु सकृत्प्रयोगेऽपि फलस्य निमित्तस्य चोद्देशेन संकल्पेऽप्यारम्भशब्ददर्शान्न च प्रथमारम्भ एवेति चेत् । सत्यम् । तथा सूत्रकृतः पुनर्नेष्टा न्यायेनापि न संगता । तथा हि—अस्ति च लिङ्गं न सर्वविकृतिप्वारम्भणीयेति यदयं सोमेऽङ्गभूतेषु पशुषु नान्वारम्भणीयेति वदत्येवं नाङ्गभूता स्वष्टिष्वित्यपि ब्रूयादितिदिष्टाया उभयत्रापि प्राप्तत्वात् । या तु निषिध्यते सा निरूढे दृष्टा । निरूढपशुबन्धेन कल्पो व्याख्यात इत्यग्नीषोमीये पशौ वक्ष्यति । तेन निरूढवत्प्राप्तिमाशङ्क्य निषेधति नाङ्गभूतोऽपि अङ्गेऽग्नीषोमीयादौ । तत्र चातुर्मास्येषु तान्यालभमान इति प्रकृत्य पञ्चहोतारं मनसाऽनुद्रुत्य सग्रहं हुत्वाऽन्वारम्भणीयामिष्टिं निर्वपतीत्युक्तम् । तत्राऽऽरम्भनिमित्तत्वान्मुद्गैवान्वारम्भणीया न तु दार्शपौर्णमासिकान्वारम्भणीयातिदेशप्राप्त्यर्थोऽन्वारम्भणीयाशब्दो मुख्ये संभवत्यमुख्यस्वोकारस्यान्यायत्वात् । तथा च सौत्रामणीवद्विधाऽपि मुख्यैव यदि चित्तस्याः स्थाने देवतान्तरं विधित्सितं तदा फाल्गुन्यां चैत्र्यां वा वैश्वदेवेन यजते तत्रान्वारम्भणीयां वैश्वानरं द्वादशकपालं पार्जन्यं चरुं निर्वपेदिति लाघवेन ब्रूयान्नतु तान्यालभमानस्येति प्रकृतित एव प्राप्तत्वान्नोपदेशः स्यात् । तस्मादप्राप्ताऽन्वारम्भणीया तस्या निमित्तं कालं च पृथङ्निर्दिश्येष्टिमपूर्वामेव विधत्त इति पशौ नोक्तमेवं तेन तस्या अन्यत्कार्यं पश्चिष्टेरन्यदिति ज्ञापयति । तत्रातिदेशो नान्यानेष्टा चातुर्मास्येष्वित्यत्रापि तथाऽऽग्रयणेष्टावपीति सूत्रतात्पर्यम् । अत्रोपपत्तिः—दर्शपूर्णमासौ हि पशुचातुर्मास्याग्रयणेष्टीनां पूर्वं तत्र कृताऽन्वारम्भणीया पुरुषसंस्कारः । स किं कर्तुर्यजमानस्य भोक्तुर्वा विनाऽपि संस्कारं कर्तृत्वसिद्धेर्भोक्तुरिति वाच्यम् । तेन सा सकलप्रधानार्थैवेति सिध्यति । प्रधानं च यावज्जीवमनुष्ठीयमानम् । तथा दर्शपूर्णमासौ चिकीर्षन्प्रथमप्रयोगेऽन्वारम्भणीयां कुर्यात्सा च प्रयोगाद्बहिरेव । तत्र कृत्वा यावज्जीवमुत्पद्यमाने फलापूर्वं स्वाभिनं संस्करोति नतु प्रथमप्रयोगफलापूर्वमात्रे । नहि पूर्णमासमात्रेण फलापूर्वमुत्पद्यतेऽपि तु दर्शपूर्णमासाम्याम् । न च पूर्णमासे कृता प्रथमं दर्शस्याङ्गं भवति । तस्मात्प्रयोगाद्बहिरेव पूर्णमासस्य प्रथमस्य संनिधावनुष्ठीयमाना । यथा दर्शाङ्गमेवं यावज्जीवं कृतकर्माङ्गं तन्त्रेणानुष्ठीयमाना भवति । नच कालः

व्यवधानं तत्र विवर्तकं वचनाद्यथा दर्श एवमुत्तरेषामपीति संतोष्यम् । तथा च तन्त्रेण दर्शपूर्णमासयोरेवं प्रसङ्गेनेतरेषां यावज्जीवं ह्यन्वारम्भणीयापूर्वं न समाप्यते तत्संस्कृते स्वामिनि पश्चाद्विकृतीनामपि फलापूर्वमुत्पद्यतां वचनाच्च चातुर्मास्यफलापूर्वेणापूर्वान्तरापेक्षायामन्वारम्भणीयान्तरेऽपि न काचिदनुपपत्तिर्वचनं किं न कुर्यात् । युक्त्यन्तराणि दर्शपूर्णमासान्वारम्भणीयानिरूपण एव दर्शितानि । किंच प्रथमप्रयोगेऽपि न प्रयोगान्तःपातिन्यन्वारम्भणीया । कथम् । अन्वारम्भणीया वैमृधश्च विकृती तत्र दर्शपूर्णमासौ सर्वाङ्गोपसंहृतौ पश्चाद्विकृतिभ्योऽतिदेशेनाङ्गं प्रयच्छतो नासमाप्तौ । यद्यन्वारम्भणीयावैमृधौ गृहीतस्तदा प्रयोगः साङ्गः स्यात्तथाऽन्वारम्भणीयावैमृधावुपकाराकाङ्क्षौ दर्शपूर्णमासातिदिष्टाङ्गः साङ्गौ सन्तौ तदङ्गतां प्राप्नुतोऽत्र साङ्गोपकारस्य च दर्शपूर्णमासयोरद्याप्यसिद्धेरुपकारद्वारा विकृतावङ्गग्रहणमसम्भ्रमम् । अन्वारम्भणीयाशब्दोऽत्र व्युत्पन्नोऽन्वारम्यते पशुबन्धार्थोऽग्निरनयेति । इष्टिं निर्वपति करोतीत्यर्थः ।

कथं तत्राऽऽह—

आग्नावैष्णवमेकादशकपालम् ।

निर्वपतीत्यनुकूप्यते । आग्नावैष्णवमन्वारम्भणीदेवतामेकादशकपालपुरोडाशद्रव्यामिष्टिं कुर्यादित्यर्थः ।

सिद्धं संतिष्ठते ।

दर्शपूर्णमासाभ्यां सिद्धं यथा भवति तथाऽग्नीषोमीयविकारत्वेनेत्यर्थः । संतिष्ठते समाप्नोति । न दक्षिणा प्रधानदक्षिणयैवर्त्विजां परिक्रयसिद्धेर्विशेषविधानामावाच्च । यज्ञशं चेत्यपि नेति ज्ञेयम् ।

अपि वा चतुर्गृहीतमाज्यमाग्नावैष्णव्यर्चाऽऽहवनीये जुहोति ।

इष्टिस्थाने तूर्णो संस्कृतेनाऽऽज्येन चतुर्गृहीतेन जुहोति । आहवनीय इति दर्विहोमत्वेन प्राप्तेऽपि वचनं प्रधानार्थमुद्धृत एव यथा स्यान्नत्वस्य त्यागेनान्यस्योद्धरणम् । प्रधानार्थाग्निसंस्कारार्थं होम इष्ट्या समानकार्यत्वात्तस्याः संस्कार्यत्वमुक्तं तस्मै प्रातर्दोह इतिषत् । इष्टिहोमयोरपि संस्कारकत्वं कर्मत्वं च दीक्षेणीयेष्टिवत् ।

शेषमाज्यस्य करोति धारयत्याहवनीयम् ।

इष्टिहोमयोरन्यतरस्याऽऽज्यशेषं करोति यूपाहुत्यर्थम् । इष्ट्यां होमे चाऽऽहवनीयस्य प्रधानार्थमुद्धृतस्यैवाङ्गता शेषं करोतीति वचनाच्छेषनाशे पुनर्होमेनोत्पाद्यं न किंतु प्रतिनिधिना कार्यं ननु होमलोपे सति शेष इति ।

उरु विष्णो विक्रमस्वेति स्रुवे-
णाऽऽहवनीये यूपाहुतिं जुहोति ।

अत्राऽऽहवनीयग्रहणं यूपसमीपेऽरणीमथिते मा भूदिति कात्यायनीये मथितेऽपि
तथाऽग्नीषोमीये विधानात् । दर्विहोमत्वेन जुहूप्राप्तिनिवारणार्थं स्रुवेण जुहोतीतिश्रुतिप्राप्त-
मुक्तम् । युपाहुतिसंज्ञकामाहुतिम् । सोमे दीक्षायूपच्छेदेऽपूर्वेणाऽऽज्येन होमः । अन्वा-
रम्भणीयाहोमयोरभावाच्छेषामावात् ।

आज्यश्लेषं स्रुवं चाऽऽदत्ते तक्षणे परशुं प्रयच्छति
तद्गच्छन्ति यत्र यूपं छेत्स्यन्तो भवन्ति ।

तदरण्यं गच्छन्ति ब्रह्मयजमानाध्वर्यवः । यत्र यूप्या वृक्षाः कृसास्तान्परि-
कर्मिणस्तक्षा(क्ष)वच्छेत्स्यन्तो भवन्ति । स्पष्टमन्यत् । परशुं प्रयच्छतीति नाऽऽद्यो
बर्हिरर्थे स्वीकृतो दर्शपूर्णमासयोः ।

पालाशः खादिरो बैल्वो रौहीतकश्च यूप्या वृक्षाः ।

यूप्या यूपार्हा यूप्याः ।

पालाशं ब्रह्मवर्चसकामस्यान्नाद्यकामस्य वा खादिर*स्व-
र्गकामस्य बैल्वं ब्रह्मवर्चसकामस्य रौहीतिकं प्रजाकामस्य ।

यूपं कुर्यादिति शेषः । एते सत्यां कामनायां तथा संकरूप्य कुर्यादन्यथा
नित्या एवोभयार्थाश्चैते । रोहितको वटसदृशः किञ्चित्सूक्ष्मपर्णः ।

त्र्यवराध्यान्यूप्यान्वृक्षानतिक्रम्य ।

यूपयोग्यान्वृक्षानतिक्रम्य । त्र्यवराध्यान्, त्रयोऽवरोऽर्धो भागो(!)येषां ते वृक्षा-
स्तथा ततोऽप्यधिकानप्यतिक्रम्य त्यक्त्वा ।

य ऋजुर्ध्वं ऊर्ध्वंशकल ऊर्ध्वंशाखः समे भूम्यै स्वाद्योने रूढः ।

तं वृश्चेदिति वक्ष्यमाणेन संबन्धः । अवक्रोऽतिर्यग्वृद्धो न वेष्टितशकल ऊर्ध्वा-
ग्रशाख इति क्रमादर्थः । समे देशे भूम्यै भूमेः सकाशान्तु पाषाणादौ रूढः ।
स्वाद्योनेः स्वीयोपादानान्तु शाखायां रूढः । अत आपस्तम्बोपशाखनमिति प्रथम-
काण्ड एव रूढ इति ।

यं कामयेताप्रतिष्ठितः स्यादित्यारोहं तस्मै वृश्चेद्यं
कामयेतापशुः स्यादित्यपर्णं तस्मै शुष्काग्रं कामयेत
पशुमान्स्यादिति बहुपर्णं तस्मै बहुशाखमशुष्काग्रम् ।

यं कामयेतेति निन्दार्थवादस्तृतीयः काम्यः पक्षः । आरोहो वृक्षमारूढः शाखान्
इति यावत् । स्पष्टमन्यत् ।

प्रतिष्ठितं प्रतिष्ठाकामस्य ।

समे भूम्या इत्यादिब्राह्मणोक्तो नित्यः काम्यश्चेत्यर्थः ।

यः प्रत्यङ्ङुपनतस्तं वृश्चैयः प्राङ्ङुदङ्ङुवोपनतः ।

ऋजुरूर्ध्व इत्यस्य विकल्पार्थं पक्षत्रये वा शब्दाल्लिभिः संबन्ध्यते । उपनतो नम्रः ।

यस्य चर्जोः सत ईपदिवाग्रमुपनतम् ।

पूर्वमृजुरूर्ध्व इत्यनयोर्बाधेन विकल्प उक्त इदानीं तयोरेव गुणान्तरं यः प्रत्यङ्ङु-
पनत इत्यनेनोक्त इति व्याख्यातुमेतत्सूत्रं प्रत्यङ्ङुपनतोऽग्र ईपदिवेति, तेनोर्ध्वमृजुत्वं
न बाधितमित्यर्थः ।

एवं रूपं वृश्चेच्छिन्धादित्युक्तं तत्प्रकारमाह—

अत्यन्यानगामिति ॥ १ ॥ यं जोषयते तमुपतिष्ठते ।

यज्याया इत्यन्तः । यं यूप्यत्वेन प्रीतिकरं मन्यते तमुपतिष्ठते यूप्यं वृक्षामि-
त्यर्थः ।

देवस्त्वा सविता मध्वाऽनकित्वति स्रुवेण

गुल्फदग्ने जानुदग्ने वा पर्यणक्ति ।

गुल्फः पादग्रन्थिः । ऊरुजङ्घयोः संधिर्जानु तन्मितमधस्तात्त्यक्त्वाऽनन्तरे देशे
परितोऽनक्ति । हस्तव्यावृत्तये स्रुवेणेषुक्तम् ।

ओषधे त्रायस्वैनमित्यूर्ध्वाग्रामोषधिमन्तर्दधाति

स्वधिते मैनः हिःसीरिति परशुना प्रहरति यः

प्रथमः शकलः परापतति तमुपयच्छते ।

उपयच्छते स्थापयति । स्पष्टमन्यत् ।

अनक्षसङ्गः स्थाणुमुच्छिषन्वृश्चति गुल्फदग्रं वा ।

अनक्षसङ्गं वृश्चेदिति ब्राह्मणार्थमुच्छिषन्स्थाणुमित्युक्तवान् । अक्षः शकटरथ-
योस्तेन यथा स्थाणुर्न सज्जते तथा स्थाणुमवशेषयन्नित्येव गुल्फदग्र इति पूर्वोक्तेन
विकल्पः । छेदनदेशस्य देवस्त्वेति सूत्रेणाञ्जनस्थानमुक्तम् । तत्र प्रहारेण शकलं
ग्राह्यम् । अञ्जनस्थानं तु शकलार्थमित्यवगम्यते यूपच्छेदस्थानस्य पुनरुक्तत्वात् ।

दिवमग्रेणेति प्राञ्चमुदञ्चं वा प्रहापयति ।

पृथिव्या संभवेति मन्त्रान्तः । हापयति पातयति ।

वनस्पते शतवल्शो विरोहेत्यात्रश्चने जुहोति सह-

स्रवल्शा वि वयः रुहेमेत्यात्मानं प्रत्यभिमृशति ।

आत्रश्चनं स्थाणुः । जुहोति दर्विहोमधर्मेणाऽऽज्यशेषस्यैव । गतार्थमन्यत् ।

यं त्वाऽयं स्वधितिरित्यगुलोमं परशुनाऽङ्गान्कल्पयति ।

सौमगायेत्यन्तः । अङ्गान्यूपशाखा अनुलोममधस्तदारभ्योर्ध्वं छेदनेन कल्पयति च्छिनत्ति ।

आच्छिन्नो रायः सुवीर इत्यग्रं परिवासयति ।

छिनत्ति यूपग्रं मानेन यत्र यूपग्रं भवति तत्रैव । संस्कारोऽयम् । * अत एव कात्यायनः (नेन) परिवास्याच्छेदनं पुनरिति पुनश्छेदनप्रतिषेधात् ।

एकारत्रिप्रभृतीनि ब्राह्मणव्याख्यातानि

काम्यानि यूपप्रमाणानि तेषां याथाकामी ।

स यत्परशुना यक्ष्यमाण एकारत्रिं यूपं कुरुत इममेव तेन लोकं जयत्यथ यद्य-
रत्रिप्रभृतीनां यक्ष्यमाण एकारत्रिं यूपं कुरुत इममेव तेन लोकं जयतीत्यादि वाजसनेयब्राह्मणम् । पञ्चारत्रिं तेजस्का-
मस्येत्याद्येकविंशत्यरत्रिपर्यन्तानि स्वब्राह्मणव्याख्यातानि तानि काम्यान्वेव सति
कामेऽङ्गीकार्याणि ।

सहोपरेण संख्या स्यादा त्रयस्त्रिंशदरत्नेः ।

उपरो भूमिखातं तदर्हः प्रदेशोऽतसो मूलमागो यावान्भूमिमध्ये गच्छति तेन सह
यूपपरिमाणं वेदितव्यमा त्रयस्त्रिंशत्संख्यापर्यन्तम् ।

त्र्यरत्निर्वा चतुररत्निर्वा पालाशो निरूढ-

पशुबन्धस्य यूपोऽतोऽन्ये सौम्यस्याध्वरस्य ।

ये पूर्वमविशेषेण यूपवृक्षा उक्ता यानि यूपमानानि तन्मध्ये त्र्यरत्निश्चतुररत्निर्वा
पालाशो निरूढो नित्य एन्द्राग्नः सौर्यः प्राजापत्यो वा पशुबन्धस्तस्यान्यमानयुक्ता
अन्यवृक्षजाश्च सौम्यस्याध्वरस्यैभिर्द्रोमप्रभृतेः । एवं हि श्रूयते स वा एष त्र्यरत्निर्वैव
चतुररत्निर्वा पशुबन्धयूपो भवतीति वाजसनेयकम् । तथा तत्रैव पालाशमेव यूपं कुर्वी-
तेति नियमः ।

अष्टाश्रिं तक्ष्णोति नातिस्थूलं नात्यणुमतष्टमुपरम् ।

अष्टाश्रयो धारा यस्य तथा तक्ष्णोत्येवं तक्ष्ण आनयनं दृष्टार्थं स्यात् । उपरार्ह-
प्रदेशं न तक्ष्णोति । स्पष्ट मन्यत् ।

पुरःपुरोणीयांसं गोपुच्छं वा ।

उपरादूर्ध्वं यावदग्रं किञ्चित्किञ्चिदणुपरिणाहं गोपुच्छसदृशं वोपरादूर्ध्वं किञ्चिन्न्यूनं
ततः किञ्चिन्मथूलं ततः किञ्चित्किञ्चिदणुपरिणाहं तथैव गोपुच्छम् ।

* अत एवेत्यसंगतम् ।

तस्यैव वृक्षस्याग्रतश्चषालं करोति ।

यस्य यूपस्तस्य वृक्षस्य चषालनामकं परिवासितादग्रभागादुपरितनस्यात्रशिष्टस्या-
वयवस्य नान्यवृक्षस्य ।

कथं कार्यं त(र्यस्त)दाह —

अष्टाश्रिं पृथुमात्रं मध्ये संनतम् ।

अष्टावश्रयो धारा यस्य तत्त(स त)था । पृथुराकुञ्चिताङ्गुलिकरस्य मणिवन्धमा-
रभ्याङ्गुल्यग्रपर्यन्तं पृथुः । पृथुरूर्ध्वो दशाङ्गुल इति बौधायनः । दशाङ्गुलं दीर्घं
मध्ये संनतं पूर्वापरभागपेक्षया ।

यावदिदं प्रथममङ्गुलि काण्डं ताव-

दूर्ध्वं चषालाद्यूपस्यातिरेचयति ।

तर्जण्याः प्रथमं पर्वं तत्परिमाणं दीर्घं चषालादूर्ध्वं यूपस्याग्रमतिरिक्तं भवति तथो-
र्ध्वमुखे चषाले कृतवेधे प्रवेशयति ।

अङ्गुलिमात्रं कनीयो वाऽङ्गुलेः ।

यूपग्रं प्रवेशनीयं स्थूलमङ्गुलिप्रमाणम् । ततोऽपि वा सूक्ष्मं प्रतिमोचनं वक्ष्यति ।

द्व्यङ्गुलं त्र्यङ्गुलं चतुरङ्गुलं वैतेषा-

मेव तक्षणानां स्वहं करोति ।

एतेषामेव तक्षणानां तक्षणजनितशकलानामन्यतरणैकेन द्व्यङ्गुलादिप्रमाणं स्वरना-
मकं शकलं करोति ।

यं कामयेतान्योऽस्य लोकमभ्यारोहेदित्य-

न्यवृक्षस्य स्वहं चषालं च कुर्यात् ।

निन्दार्थवादोऽयम् । अस्य यजमानस्य लोकं स्थानमन्यो भ्रातृव्योऽभ्यारोहत्विति
तेन तस्यैव वृक्षस्य कुर्यादित्यर्थः ।

वेदं कृत्वाऽग्नेणाऽऽहवनीयम् ॥ २ ॥ रथमात्रीं वेदिं करोति ।

वेदेः पूर्वं वेदकरणं प्राप्तमेव क्रमार्थमनुवादः । आहवनीयग्रहणमतिदेशप्राप्तगार्ह-
पत्यव्यावृत्त्यर्थम् ।

रथमात्रीमित्युक्तं तद्याचष्टे —

रथेषामात्रीं प्राचीं रथाक्षमात्रीं पश्चात्ति-

रथीं विपथयुगमात्रीं पुरस्ताद्बुदीचीम् ।

ईषादिप्रमाणं तु शुल्बे वक्ष्यति अष्टाशीतिशतमीषा तिर्यगक्षश्चतुःशतं षडशीति-
र्युगमाहुरिति । युगस्य बाह्यच्छिद्रयोर्मध्यो विपथयुग आहवनीयप्राग्नेत्वामध्यात्प्राची-

१ घ. छ. झ. घ. ङ. एतस्यैव । २ घ. छ. ज. झ. ञ. इ. न्यस्य वृ° । ३ घ. छ. ज. झ.
न. ङ. स्तात्तिरक्षीम् ।

मष्टाशीत्युत्तरैकशताङ्गुलां पश्चाद्भागे दक्षिणोत्तरमानेन चतुरधिकं शतं प्राग्भागे
दक्षिणोत्तरमानेन षडधिकाशीतिरेवं प्रमाणां निरूढे वेदिं कुर्यात् ।

अपि वा षडरत्निं प्राचीं चतुररत्निं पश्चात्ति-
रर्थां त्रयरत्निं पुरस्तात्तिरश्चीमसंनता भवति ।

वेदिशब्दः संस्कारनिमित्त इति प्रकृते वेदिशब्दाभिहिता ससंस्कारा प्राप्ता
मध्ये संनामोऽपि प्राप्तः स उपदेशेन निवर्त्यते न संनताऽसंनतेत्युभयोरपि ।
गतार्थमन्यत् ।

यत्प्रागुत्तरस्पात्परिग्राहात्तरकृत्वा
पूर्वार्धे वेदेर्युपावटायवकाशमव-
शिष्य शम्ययोत्तरवेदिं विमिमीते ।

यदित्यनुवादश्चोदकप्राप्तस्योत्तरवेदिकालविधानार्थः । पूर्वार्धः पूर्वं मागस्तस्य
प्राग्नेखामध्य एव यूपावटो यूषोच्छ्रयणे खातं तदर्थमवकाशं स्थापयित्वा तस्य
पश्चाच्छम्या मानेनोत्तरवेदिनामिकां वेदिं विस्तारेण मितां करोति । संचरार्थमव-
शिष्येत्यपि ज्ञेयं सूत्रान्तरे दर्शनाच्च ।

विमानप्रकारमाह—

पुरस्तादुदीचीनकुम्बां शम्यां निधाय वित्तायनी
मेऽसीति स्फयेनोदीचीं लेखां लिखति ।

वेदिमानं शम्यामात्रमेव । तत्र चिकीर्षिते स्थले पुरस्ताद्भाग उदीचीनं कुम्बमस्या-
स्तादृशीं निधाय स्फयस्याग्नेणोदगपवर्गां शम्यामानेन लिखेदन्तरत इत्यग्ने वक्ष्यति ।
शम्याग्रं कुम्बं व्याख्यातं दर्शपूर्णमासव्याख्याने ।

दक्षिणतःप्राचीनकुम्बां निधाय तित्तायनी मेऽसीति
दक्षिणतः प्राचीं पश्चादुदीचीनकुम्बां निधायवतान्मा
नाथितमिति पश्चादुदीचीमुत्तरतः प्राचीनकुम्बां निधाय-
वतान्मा व्यथितमित्युत्तरतः प्राचीमम्यन्तरं परिलिखति ।

शम्यां स्फयेन लेखां लिखतीति पदचतुष्टयमावर्तते । यल्लिखति तदम्यन्तरमिति तु
पूर्वेण सह चतुर्भिः संबध्यते । उत्तरतो गमनमप्रदक्षिणं गतार्थमन्यत् ।

उत्तरेणोत्तरं वेद्यसं प्रक्रमे चात्वालस्तं
परिलिखत्यनेनैव कल्पेन यदन्यन्मन्त्रेभ्यः ।

यं परिलिखति स चात्वाल इति भाविनी संस्कारनिमित्ता संज्ञा । तस्य स्थानमुत्त-

रेणोत्तरमागे वेदेर्महावेदेरंस ईशान्यकोणस्तस्योत्तरतः प्रक्रमो व्याख्यातस्तस्मिन्नतीते
चात्वालस्य दक्षिणरेखामध्ये यथा परितो लिखति प्रागारभ्य प्रदक्षिणशर्म्यानिधान-
स्फयलेखाकरणादिना कल्पेन विधिना मन्त्रविधिं विनाऽन्येन ।

देवस्य त्वेत्यभ्रिमादाय विदेरग्निर्नभो नामेति खनति ।

आदद इत्यन्तः । प्रकृतं चात्वालमेव सकृन्मन्त्रेण ।

जानुदघ्नं त्रिधितस्तं वा खात्वा ।

शम्यामानेन विस्तृतमधस्ताज्जानुदघ्नं जानुपरिमाणं वितस्त्रियपरिमाणं वा खात्वेति
त्वाप्रत्ययेन तावत्परिमाणमादौ खात्वा पश्चादुक्तं कार्यमाह ।

अग्ने अङ्गिर इत्यभ्रिं प्रहरति ।

खातायां मृदि प्रवेशयति ।

योऽस्यां पृथिव्यामिति पांसूनपादत्ते ।

असीत्यन्तः । पांसून्खातमृदं वा कात्यायनीये हस्तेन चेत्युक्तं सामर्थ्यात्स्फयेन
हस्तेन वाऽङ्गी करोति ।

आयुषा नाम्नेहीति हरति ।

पांसूनुत्तरवेदिप्रदेशं प्रति नयति । मन्त्रस्तावानेव ।

यत्तेऽनाधृष्टमित्युत्तरवेद्यां निवपति ।

त्वाऽऽदध इत्यन्तः । विमिते देश उत्तरवेद्याश्चिकीर्षिताया निदधाति पांसून् ।

*एवं द्वितीयं हरत्येवं तृतीयम् ॥ ३ ॥

एवं द्वितीयं तृतीयं च हरतीति लघुवाच्ये द्वितीये मन्त्रे यो द्वितीयस्यां पृथिव्या-
मित्याद्यनुषङ्गो यथा स्यात्तृतीये तु सानुषङ्गः पाठस्तत्र विधिमात्रमतिदिश्यत इति ।
अत्र हरतीत्येतावदतिदिष्टं तत्त्वग्ने अङ्गिर इति त्रिर्हरतीति श्रुतेः प्रहरणादि साङ्गं
हरणं निर्दिष्टमिति प्रहरणाद्यपि ज्ञेयम् ।

यो द्वितीयस्यामिति द्वितीयमपादत्ते यस्तृ-

तीयस्यामिति तृतीयं तूष्णीं चतुर्थम् ।

अग्ने अङ्गिर इति प्रहृत्य यो द्वितीयस्यामित्यादि हरणान्तं निवपनार्थत्वादर्थसिद्धं,
निवपनं समन्त्रमेव, तथा तृतीयं, चतुर्थं तु प्रहरणादि हरणान्तं तूष्णीं तूष्णीं निवप-
नम् । कुतः । श्रुतिर्हि त्रिर्हरतीत्येतावदेव विधत्ते । सूत्रे तु निवयतीत्यन्तं व्याख्यातं
तत्र मन्त्रलिङ्गान्मध्ये मन्त्रं विच्छिद्यार्थप्राप्ते नाना क्रियासु विनियोगो व्याख्यातस्त्वत्र

* सूत्रपुस्तकेषु एतत्सूत्रस्थाने 'एवं द्वितीयं तृतीयं च हरति' इति पाठो विद्यते ।

श्रुतौ हरति(तिः)प्रापणार्थत्वेन निवपतिशब्देन व्याख्यातः । प्रापणं तु मृदो वहनपूर्व-
कमिति स्वेन वहत्यर्थो हरतिर्मध्ये प्रयुक्त इति न विसंवादस्तथा चाऽग्ने अङ्गिर इत्या-
रभ्य निवपतीत्यन्तं हरत्यर्थं एवं त्रिर्मन्त्रेण तूष्णीं चतुर्थमिति सिद्धम् ।

सिंहीरसि महिषीरसीत्युत्तरवेदिं करोति ।

उत्तरवेदिं वेदिश्चतुरश्रा लोकप्रसिद्धा शम्यामानेनापि चतुरस्रता च यावत्त्वात्चा-
त्वालपांसुभिरुच्छ्रितां करोतीति यावत् । तदेव व्यूहनं कात्यायनेनोक्तम् ।

उरु प्रथस्वेति प्रथयति ।

प्रथितां यावत्कृतशम्याभ्यन्तररेखाव्यापिनीं करोति । भारद्वाजेनाप्युक्तं शम्यामात्रिं
प्रथयतीति । यज्ञपतिः प्रथतामित्यन्तः ।

ध्रुवाऽसीति शम्यया संहन्ति ।

संघटयति शम्यया ।

देवेभ्यः कल्पस्वेति कल्पयति ।

यथा विशीर्णा न स्यात्तथा समर्थयति प्रान्तलेपेन ।

देवेभ्यः शुन्धस्वेत्यद्भिः प्रोक्षति ।

अद्भिरित्युक्तं लौकिकीभिरेव ।

देवेभ्यः शुम्भस्वेति सिकताभिरनु प्रकिरति ।

वेदिं सिकता मृत्पांसवस्तेरनूपरिष्ठात्कीर्णा युक्तां करोति ।

यत्ते कूरं यदास्थितमिति पुनरेवाद्भिरवोक्षति ।

शुन्धतामित्यन्तः प्रकरणान्तरान्तर्गतोऽप्यत्र शाखान्तरविहितः प्रतीकेनोपात्तः
सामर्थ्याद्यावत्क्रियं गृह्यतेऽवोक्षणं तु न्युञ्जेन करेण प्रोक्षणमुत्तानेन ।

उत्तरतो दक्षिणतो वा स्फयेनैकस्फयां निःसा-

र्यापो रिभं निर्वहतेत्यपां शेषं निनयति ।

उत्तरवेदेरित्यर्थादवगम्यते तस्या एव प्रकृतत्वाद्दक्षिणदेशे वोत्तरदेशे वा महावेद्या-
मेव । एका स्फयेन कृता रेखैकस्फया तां निःसार्य निःसरणमुदकशेषस्य यथा स्यात्तथा
कृत्वाऽवोक्षणशेषं निनयति । तस्यैव प्रकृतत्वात्प्रोक्षणस्य व्यवहितत्वात् । यद्युच्छि-
प्येत तर्हि निनयनमन्यथा नास्ति ।

विभ्राड्बृहत्पिवतु सोम्यं मध्वायुर्दधद्यज्ञपताववि-

ह्रुतम् । वातजूतो यो अभिरक्षति त्मना प्रजाः पिपार्ति

बहुधा विराजतीत्युत्तरवेद्या अन्तान्कल्पयति ।

मृज्जलैर्लेपनेन दृढां करोति ।

चतुः शिखण्डे युवती कनीने घृतप्रतीके भुवनस्य
मध्ये । तयोर्देवा अधिसंभवसन्त उत्तमे नाक
इह मादयन्तामिति वेदिमुत्तरवेदिं च संमृशति ।

द्वित्रचनेनोभयोः सकृन्मन्त्रेण ।

उत्तरवेद्यां मध्ये गोष्पदमात्रीमश्वशफमात्रीं
प्रादेशमात्रीं वोत्तरनाभिं करोति ।

चतुरश्रामिति भरद्वाजादयः । नाभिसंज्ञकमवयवं करोति । तस्योच्छ्रयस्तु नोक्तोऽ-
तो यावताऽभिव्यक्तिस्तावत्येवोच्छ्रिता ।

इन्द्रघोषस्त्वा वसुभिः पुरस्तात्पात्विति प्रद-
क्षिणमनुपरिक्रामन्प्रतिदिशमुत्तरवेदिं प्रोक्षति

सामन्तस्वरूपापनाय प्रदक्षिणमित्युक्तम् । प्रतिदिशमनुपरिक्रामन्नुत्तरवेदिं प्रोक्षति ।
दिग्भ्य एवैनां प्रोक्षतीति श्रुतेर्दिग्भ्यः सकाशादापः प्रोक्षणार्थाः प्रेरणीयास्ततस्तु पूर्व-
दिग्भागे स्थित्वा सर्वा वेदिं प्रोक्षति । दक्षिणे स्थित्वा तथैवैवं पश्चादुत्तरतश्च तल्लिङ्गैः
सर्वामपि प्रोक्षति । पात्विति द्वितीयादिष्वप्यनुषङ्गो मन्त्रेषु प्रकृतनाभिव्युदासार्थं
वेदिमित्युक्तम् ।

त्वष्टा त्वा रूपैरुपरिष्ठात्पात्वित्युपरिष्ठात्प्रोक्षति ।

शाखान्तरीयवाक्यशेषपाठेन पुनः प्रोक्षतीत्युक्तं वेदिमित्येव ।

शेषं निनयति यथा पुरस्तात् ।

प्रोक्ष्यपामेकस्फयायां निनयति पूर्ववत् ।

* औदुम्बरशाखाभिश्छन्नां परिवास-

यति यदि श्वः कालः ॥ ४ ॥

इति सत्याषाढहिरण्यकेशिसूत्रे चतुर्थप्रश्ने प्रथमः पटलः ॥ १ ॥

छन्नामाद्यादितां परिवसति सा तादृशीं करोति निर्व्यापारेण रात्रिं गमयतीति
यावत् । सद्यस्काले पशौ छादनं निवर्तते वा साङ्गत्वात्तस्य । अनेन च पशुबन्धो
व्यहसाध्योऽप्यस्तीत्युक्तम् । तेन यजनीये चेतसद्य एवान्यथा त्वसंभवाद्दौपवसथ्ये
चेद्विकल्पः । चतुर्दश्यामुपक्रम्य पञ्चदश्यां यागः । अत एव तत्र तत्र वदति पूर्वस्य

* सूत्रपुस्तकेषु तु उदुम्बरोति पाठः ।

पर्वण औपवस्येऽहनीति । चतुर्दश्यामन्वाधाय सद्यो वा पञ्चदश्यां समानतन्त्रं दर्शेन पूर्णमासेन वेत्यपि पूर्वमुक्तम् । तत्रापि व्यहकालेति वक्तुं यदि श्वः काल इत्युक्तम् । बौधायनोऽपीष्टिपशुबन्धाः सोपवसथाः सद्यो वेति ।

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैज-
यन्त्यां चतुर्थप्रश्ने प्रथमः पटलः ॥ १ ॥

अथ चतुर्थप्रश्ने द्वितीयः पटलः ।

आहवनीयेऽग्निप्रणयनान्यादीपयति ।

अग्निः प्रणायते यैः काष्ठैस्तान्याहवनीये प्रज्वालयति । गार्हपत्यादेवार्थायार्थाय प्राप्त-
मुद्धरणमपवदितुमाहवनीय इत्युक्तम् ।

सिकताश्चोपयमनीरूपकल्पयते ।

सिकता बालुका एवोपयमनीरूपयम्यते प्रदीप्तो याभिस्ता उपयमन्यस्ता यथोपयम-
नाय समर्थाः स्युस्तथा पात्रेण धृताः करोति । न च चकारादुपयमन्यो भिन्नाश्चेति
वाच्यम् । उपयमनीरूपनिवपतीति सिकतानामेवोपवापयोग्यत्वाद्बहुत्वाच्च सिकता उप-
यमनीः कृत्वेति भरद्वाजः । सिकताभिरुपयम्येत्यापस्तम्बः ।

उद्यच्छतीधममुपयच्छत्युपयमनीरूपयते धार्यमाणे ।

यान्यपि प्रणयनान्यादीप्तानि तान्येव समुदायापन्नानीधम इत्युच्यते । काष्ठान्येवेध्मो
नतु संस्कारनिमित्त इति दर्शितम् । इधमग्निप्रणयनीयमित्येकत्वदर्शनेन नेधमस्य
संस्कारापेक्षा । इधममुपय(द्य)च्छति समूहीकृत्योर्ध्वमुत्क्षि(ध्वं क्षि)पति । उपयच्छति
सिकताः शरावगृहीताः प्रदीप्तेधमस्य संवरणार्थमुप समीपे यच्छत्यधस्ताद्धारयति
यथोद्यम्यमानोऽग्निर्न विशीर्येताधस्ताच्च न पतेत्तेनोपयत उपयमनीभिर्धमिते धार्यमाण
इधम उपरीत्यर्थः ।

यत्ते पावक चक्रमा कच्चिदागः पूर्वं यत्सन्न परो
भवासि । घृतेन त्वं तनुवो वर्धयस्व मा मा हिं-
सीरधिगतं पुरस्तादिति शेषे जुहोति ।

शिष्ट आहवनीय एव नतूद्घृते मन्त्रलिङ्गादित्यर्थः । दर्विहोमत्वात्स्वाहान्तो मन्त्रः ।
अपादानाय पावकामय इदम् ।

अग्रथे प्रणीयमानायानुब्रूहीति संप्रे-
ष्यति प्रणीयमानायानुब्रूहीति वा ।

होतारमित्यर्थात्तुर्यबलत्वाद्विकल्पः ।

त्रिरनूक्तायां हरत्युत्तरवेदिं प्राप्य जुहां पञ्चगृहीतं
गृहीत्वा हिरण्यमन्तर्ध्याक्षणयोत्तरवेदिं व्याधारयति ।

त्रिरनूक्तायां प्रथमायामिति ज्ञेयम् । ऊर्णावन्तं प्रथमः सीद योनिमित्यग्रे वक्ष्यमा-
णत्वान्न परिधानीयायां प्रथमायामित्येवाऽऽह भरद्वाजः । हरति तमग्निमुत्तरवेदिसमीपं
प्राप्येति पाठप्राप्तस्य पुनर्वचनं कात्यायनादिभिर्भेदुक्तं पञ्चगृहीतं गृहीत्वाऽग्निं प्रणय-
तीति तन्मा भूदित्येवमर्थम् । जुहामिति वचनं जुहोतिचोदानभावे स्वाहान्तमन्त्रपाठेऽपि
न दर्विहोम इति स्पष्टयितुं हिरण्यं सुवर्णमन्तर्ध्याय यत्र यत्र व्याधारयति तत्र तत्रे-
त्यर्थो नतु स्रुच्यवधानमन्तर्धानं हि स्थलाज्ययोर्मध्ये व्यवधानं कोणात्कोणपर्यन्तं तु
प्राङ्न्यायादिना ।

सिंहीरसि सपत्नसाही स्वाहेति दक्षिणेऽऽसे ।

नाभ्यतिरिक्तोऽसस्तत्र नाभिलग्नकोणमारभ्याग्निं कोणपर्यन्तमक्षणयेति वचनादन्य-
त्राप्येवम् ।

सिंहीरसि सुप्रजावनिः स्वाहेत्युत्तरस्यां श्रोण्याम् ।

वायव्यकोणमारभ्य नाभित्रायव्यकोणपर्यन्तम् ।

सिंहीरसि रायस्पोषवनिः स्वाहेति दक्षिणस्यां श्रोण्याम् ।

नैर्ऋतकोणमारभ्य नाभिकोणपर्यन्तम् ।

सिंहीरस्यादित्यवनिः स्वाहेत्युत्तरेऽऽसे ।

नाभिकोणमारभ्येशानकोणपर्यन्तम् ।

सिंहीरस्यावह देवान्देवयते यजमानाय स्वाहेति मध्ये ।

नाभेर्नैर्ऋतकोणमारभ्येशाननाभिकोणपर्यन्तं तत्र तत्र हिरण्यान्तर्धानपूर्वकं सर्वत्रो-
त्तरवेदिर्देवता तेभ्य उत्तरवेदिरित्युपक्रम्य तस्मादुत्तरवेदिं पूर्वमग्नेर्व्याधारयन्तीति श्रुतेः ।

भूतेभ्यस्त्वेति स्रुचं हिरण्यं चोद्गृह्य ।

उपयुक्तप्रतिपत्तिरतो विशेषनिर्दिष्टयोर्मन्त्रावृत्त्यैवोद्गृह्योत्क्षिप्याप्राप्तत्वाद्धिधिरनु-
मेयः । य एव देवा भूता इत्याद्यर्थवादेन च देवतात्वं स्वाहाकारेण दानामावात् ।

पौतुद्रवैः परिधिभिः परिदधाति ।

पौतुद्रुर्देवदारुः । औदुम्बर इति केचित् । मानं वेदेर्यथा परिधीनां परस्परयोगो
यथा स्यात्तावन्मात्रम् ।

विश्वायुरसीति मध्यमं ध्रुवक्षिदसीति

दक्षिणाध्व्यमच्यतक्षिदसीत्युत्तरध्व्यम् ।

परिदधातीत्यनुकृष्यते । दृश्हेति मन्त्रान्तः ।

उपकृप्ताः संभारा गुग्गुलुसुगन्धितेजनं
शुक्रोर्णास्तुका पेट्वस्यान्तराशृङ्गे या ।

पूर्वमेव संपादिताः संभाराः संभ्रियतेऽश्रिर्यस्ते । गुग्गुलुधूपपाठः । गुग्गुल्विति भाषा-
याम् । सुगन्धितेजनमिति तृणविशेषो यस्तिक्तत्वान्न पशुभिर्भक्षयते । शुक्रा चासा-
वूर्णा स्तुका चेति स्तुका छिन्नप्ररूढोर्णैव पेट्वस्य गतपुंस्कस्य भेषस्य शृङ्गयोर्मध्ये
योत्पन्ना । पैत्वो वृष्णिरेवेति कात्यायनः । स्तुकामस्य च्छिन्नां छिन्नस्तुकस्येत्येकेषामिति
भरद्वाजः ।

तानग्नेर्भस्मासीति सकृदेवोत्तरनाभ्यां निवपति ।

तानसंभारान् । मन्त्रेऽग्नेर्भस्मास्यग्नेः पुरीषमसीत्येकवचनश्रुतेर्गुग्गुलवादिशब्दैः प्रत्येकं
भिल्लद्रव्यत्वात्प्रतिसंभारमाधाने मन्त्रदर्शनाच्च तथा प्राप्तमुक्तं सकृदिति संभारशब्दे
नैव विधानादेकद्रव्यत्वादग्नेर्ह्येत्युरीषं यत्संभारा इत्येकवचननेन बहूनां सामानाधिकर-
ण्यान्नाभ्यास इत्यर्थः ।

ऊर्णावन्तं प्रथमः सीद योनिमित्युच्यमाने यज्ञ प्रति-
तिष्ठ सुमौ सुशेवा आ त्वा वसूनि पुरुधा विशन्तु ।
दीर्घमायुर्यजमानाय कृष्वन्नथामृतेन जरितारमङ्गधि
यज्ञः प्रत्यष्टादिति संभारेषु प्रतिष्ठापयति ।

उच्यमाने होत्रा तं दीप्तमिध्मं न्यसेषु संभारेषु प्रतिष्ठापयति मन्त्रेण ।

अग्नेः कुलायमसीति दक्षिणत उपयमनीरुपनिवपति ।

उपयमनीः सिकता अश्रिसमीपे निवपति ।

मनुष्वत्वा निधीमहि मनुष्वत्समिधीमहि । अग्ने
मनुष्वदङ्घ्रिरो देवान्देवायते यजेत्युपसमिन्धे ।

अग्निं काष्ठेन ।

अश्रिर्यज्ञं नयतु प्रजानन्मैनं यज्ञहनोऽविदन् ।
देवेभ्यो यज्ञं प्रब्रूतात्प्रप्र यज्ञपतिं तिर स्वाहा
वायुरादित्यो यज्ञो यज्ञं नयतु प्रजानन्मैनं
यज्ञहनोऽविदन् । देवेभ्यो यज्ञं प्रब्रूतात्प्रप्र
यज्ञपतिं तिर स्वाहेति चतस्रोऽतिमुक्तीर्हुत्वा ।

अतिमुक्तिसंज्ञिका आहुतीर्वायुर्यज्ञमित्यादि तथाऽऽदित्यो यज्ञमित्यादि मध्ययो-
रप्यनुषङ्गेण स्वाहान्ताभ्यां मन्त्राभ्यां दर्विहोमधर्मेण जुहोति ।

जुह्वं सुचं च समृज्य चतुर्गृहीतेनाष्टगृहीतेन द्वादशगृहीतेन
वा सुचं पूरयित्वा सप्त त इति पूर्णाहुतिं जुहोति ॥ ५ ॥

अपूर्वत्वाद्धोमस्यापूर्वं समार्गविधानं, पूरयित्वेति वचनाद्द्वादशगृहीतेनाष्टगृहीतेन
चतुर्गृहीतेन वा यथा पूर्णा भवति तथा गृह्णातीत्युक्तम् । पूर्णया सुचाऽऽहुतिः पूर्णा-
हुतिरिति संज्ञानिर्वचनात् ।

एषोऽत्राऽऽहवनीयो यतः प्रणीयते स गार्हपत्यः ।

यत उत्तरवेद्यां प्रणीय पूर्णाहुत्यन्तेन संस्कृतः सोऽत्र पशुबन्ध एव नाग्निहोत्रहोम
आहवनीयकार्यकरो यतः प्रणीयते सोऽत्र गार्हपत्यो नाग्निहोत्रे । तथा च कालेऽग्नि-
होत्रं कर्तव्यं तन्त्रमध्येऽपि तच्च प्राकृतेष्वेव नतूत्तरवेदिस्थे भरद्वाजेनात्र विकल्प उक्तः
संस्थिते पशुबन्धे काले वेति, तन्निराकृतम् ।

आहवनीयं गार्हपत्यं दक्षिणार्धे चान्वाधायेध्माबर्हिराहरति ।

अतिदेशप्राप्तस्यानुवादोऽयं क्रमार्थं परमतव्युदासार्थं च । अन्वाधानं देवतापरि-
ग्रहार्थमुक्तमिष्ट्या देवतापरिग्रहसिद्धौ न वचनमस्ति तस्मान्नान्वाधानसिद्धिः । तथा च
भरद्वाजः—न पश्चिष्ट्यामार्धे गृह्णीयादित्यपरमिति । दीक्षणीयायां हि वचनाद्देवताप-
रिग्रहार्थता । प्रत्येकग्रहणं तु प्राजिहितेऽन्वाधानाभावप्रदर्शनार्थम् । इष्ट्याऽऽन्वाधान-
सिद्धिः सांन्यायविकारत्वाच्छाखाहरणं सूत्रान्तर उक्तं तन्मा भूदिति वक्तुमन्वाधाये-
ध्माबर्हिरेवाऽऽनयति । द्रवद्रव्यं हि शाखया शोधनीयं न मांसं तथाऽस्मिन्नविद्यमाने
सह धर्मद्रव्यं निवर्तत इत्युक्तत्वात् । व्रतग्रहणपूर्वकं वेदस्य पूर्वमेव कृतत्वान्नाप्यत्र
सूक्षशाखाहरणं तस्य न प्रकृतशाखार्थेनार्थोऽपि तु विकृतानुपदेशेनास्मरणार्थं ततस्तु
बर्हिराहरणानन्तरमेवाऽऽनयति नतु तस्या आनयनविधिरस्ति बर्हिरर्थे विधानाना-
भावात् । प्रायौगिकास्तूष्णीमानयन्ति आनयन एव वा प्राप्ते कुतस्तूष्णीमिति बर्हिः
प्राकृतमेव नत्वग्नीषोमीयविकारत्वादिक्षुशलाके अपि ।

सप्तदश सामिधेन्यो न परिधीनिधम उपसंनहति ।

वाचनिकं निरूढे सप्तदशत्वं विकृतौ तु विकल्प इत्येकः पक्ष उक्तोऽत्र तु निय-
तमेव सामिधो वर्धन्त इत्युक्तं परिधिकार्थं पशौ ह्यग्निभ्रातृत्वसंस्तवाद्दृष्टार्थोऽयमुत्तरवे-
दिसंस्कारस्तथाऽपि प्रसङ्गेन रक्षसामपघातलक्षणोऽदृष्टसंस्कारोऽप्येभिः कर्तुं शक्यते
परिधिशब्देन विधानाच्चातोऽन्ये प्राकृता निवर्तन्ते । ततस्त्वां विंशतिधेत्यूहः ।
त्रीन्परिधीनिति लुप्यते । यज्ञायुरनुसंचरानित्युपवेषवृष्टिशब्दविवक्षया पुंस्त्वं तद्दशित-
मेव पूर्वम् ।

अग्नीन्परिस्तीर्य पाणी प्रक्षालयोलपराजी* स्तीर्त्वा ।

चोदकप्राप्तानुवादः पदार्थक्रमार्थः । बर्हिराहरणानन्तरं वेदिकरणं तस्य जातत्वात् । यत्र परिस्तरणमुपवास इति क्रिया रात्रेः कालस्याभावेऽपि संस्कारलोपो नास्तीति-
न्यायप्रदर्शनार्थं परिस्तरणानन्तरं पाणीप्रक्षालनमेव ।

यथार्थं पाशुकानि पात्राणि प्रयुनक्ति ।

अतिदेशप्राप्तौ चौषधपात्राणां प्रयोजनाभाव इति वक्तुं यथार्थमित्युक्तम् । यथार्थं प्रयुनक्ति पाशुकानि चेत्यर्थः ।

स्फयमग्निहोत्रहवणी* सुवस्वधिति द्वे जुहूवसाहोमह-
वर्नी द्वितीयां द्वे चोपभृतौ पृषदाज्यधानीं द्वितीयां
भृवां द्वे आज्यस्थाल्यौ दधिधानीं द्वितीयां वेदं
समवत्तधानीं द्वे रशने द्विगुणां द्विव्यायामां त्रिगुणां
त्रिव्यायामां द्वे कार्ष्मर्यमय्यौ वपाश्रपण्यौ द्विशू-
लामेकशूलां च कुम्भीं हृदयशूलं लुप्तशाखां स्वरं
मैत्रावरुणदण्डं यूपं यूपशकलमरणी येन चार्थः ।

प्राकृतानि कपालशूर्पाजिनशम्बादिकं निवृत्तमौषधद्रव्याभावात् । स्वधितिं पशो-
विंशसनशखं, जुहू इति जुहूशब्दस्य न विसंज्ञा तथाऽपि जुहू इति निर्देशश्छान्दसो
भाषायां जुह्वाविति भवितव्यम् । दधिधानीं द्वितीयामिति च प्रथमतो दधेव यस्यां
निरुप्यते तां दधिधानीमित्यर्थः । पृषदाज्यं यस्यां क्रियते सा च पृषदाज्यस्थाल्येव ।
समवत्तधानीमितीडापात्रं पाशुकं, यूपशकलं तक्षणजातमञ्जनार्थम् । स्पष्टमन्यत् । येन
चार्थः । येन सुवर्णशकलादिना । एवमन्यदपि ।

पवित्रे कृत्वा यजमानवाचं यच्छेति संप्रे-

ष्यति वाग्यतः पात्राणि संमृशति ।

पवित्रकरणानन्तरं ब्रह्मन्प्रणोप्यामीत्येतदस्त्येव । वाजसनेयकब्राह्मणेन प्रणीता-
प्रतिप्रसवस्य दर्शपूर्णमासयोर्व्याख्यातमिति प्रणीताप्रणयनमामन्त्रणपूर्वकं कार्यमेव ।
व्याख्यातं दर्शपूर्णमासयोरेव । स्पष्टमन्यत् ।

प्रोक्षितेषु वाचं विसृजते ।

हविष्कृता वाचं विमृशत इति कालाभावात्प्रोक्षितेषु पात्रेषु । यज्ञमात्रेऽपि वाग्यतेन
कर्तव्यपदार्थेषु प्राकृतेषु चोदकप्राप्तेषु मध्येऽन्ये न सन्तीति प्रोक्षितेष्वित्युक्तम् ।

उत्तरं परिग्राहं परिगृह्य संप्रैषेण प्रतिपद्यत आ-

ज्येन दध्ना चोदेहीति संप्रैषस्यान्त* संनमति ।

स्फयोदसनानन्तरं प्रोक्षणीरासादयेत्यादि समानं, विशेष आज्येनेत्येतस्यानन्तरं

दध्ना चेति पदमूहनीयं, संनाम ऊहः । यथार्थमूह इत्युक्तमेव तथाऽपि मध्ये स्रुवं स्वधितिमिति मा भूदित्येवमर्थं प्रेषस्यान्तमित्युक्तम् । अयमभिप्रायः—यथा स्रुचः संमार्ष्टीत्यत्र स्रुवस्यापि ग्रहणमेवमत्र स्रुवग्रहणं स्वधितिग्रहणं सिध्यति दध्नः प्रदेशत्वाभावादाज्येन न साम्यमतेऽन्यस्मिंश्च द्रव्ये तेनार्थेन संयुज्यमाने धर्मावेश इति न प्राप्नुयात्तदर्थमुक्तं संनमतीति दर्शितम् ।

यत्प्रागाज्यनिर्वपणात्तत्कृत्वाऽऽज्यं

निरूप्य दधिपृषदाज्यार्थं निर्वपति ।

प्राकृतपदार्थानन्तरं वैकृतस्य विनिवेशार्थं क्रमदर्शनं प्रैषानुसारेणाऽऽज्यनिर्वपणाद्यत्प्राकृतत्वेति तत्र स्रुववत्स्वधितिसंमार्गोऽवदानमाधनत्वादाज्यनिर्वपणमात्रे सत्येवादितिरस्येति दधिस्थालीमादाय महीनामिति दधि निर्वपति । तस्य प्रयोजनं पृषदाज्यार्थमिति पृषद्गुणक्रमाज्यं तस्य संस्कारार्थमित्यर्थः । तेन नेदं हविरपि तु हविःसंस्कारकं तेन न दधिवर्माः सायंदोहाद्याः । यत्र हविः प्रदीयेतेति वचनादत्र नाऽऽदिष्टसामान्यमामिक्षा तथाऽपि चोक्तार्थं आज्यधर्माः ।

न तु(नु) तस्मिन्न संस्कारा नहि दर्शपूर्णमासार्थाज्यस्थाने विधीयते(न्ते) येनाऽऽज्यधर्माः स्युरिति तत्राऽऽह ।

तस्मिन्नाज्यधर्माः क्रियन्ते यदन्यदधिश्रयणाद् ।

वाजसनेयिब्राह्मणे हि भवति द्वयं वा इदं सर्पिः संसृष्टमाज्यं चेति धर्मप्राप्तिः स्वतन्त्रद्रव्यस्येवात उक्तं तस्मिन्नाज्यधर्माः क्रियन्त इति । तर्हि द्वयमप्यस्तु हविरिति न । पृषदाज्यमित्येकत्वं श्रुतेः । वदति च स्पष्टमेव कात्यायनः पशौ मन्त्रवर्णाच्छ्रुते श्चेति पशौ स्वाहा देवाः आज्यपान्स्वाहेति । तथा पृषदाज्यं गृह्णातीत्येकवचनश्रुतेश्च न द्रव्यद्वयं पृषदाज्यमित्वाज्यशब्दादाज्यं संसृष्टं च दध्यपि तस्मादाज्यमेवैतत् । ननु द्वित्वश्रुतेरर्थवादत्वेन कुतः संस्कारप्राप्तिरिति चेन्न दध्यधिश्रयतीति वाजसनेयिनामन्या श्रुतिरधिश्रयणं निषेधति । न ह्यप्राप्तं निषिध्यतेऽतोऽवश्यं धर्मप्राप्तिरिति । किं च येन संसृष्टेन हविरुत्पद्यते तदपि हविर्धर्मैः संस्क्रियते यथा सायंदोहादि, संस्कृतेनैव दध्नाऽऽमिक्षोत्पत्तिरिति अग्नावधिश्रयणे द्रव्यनाशान्न । अत एव दध्ना चोदेहीति निगदान्तेः चोहः । न्यायमते तु न संस्कारः ।

आज्यग्रहणकाले जुहूपभृतोश्चतुर्गृहीते

गृहीत्वा तृतीयमाज्यस्य दध्न्यानीय ।

चतुर्गृहीतं प्रत्येकमाज्यस्य निरुत्स्य तृतीयं भागनिर्देशात्संस्कार्यमाज्यं तृतीयमेव दधनीति गुणविभक्तेश्च ।

ज्योतिरसि विश्वरूपं विश्वेषां देवनां५ समिदिति
पञ्चगृहीतं पृषदाज्यं गृह्णाति महीनां पयोऽसीति वा ।

मन्त्रद्वयाविधिना वा कृतमत्र वा मन्त्रावृत्तिश्चान्यतरस्य ।

यथाप्रकृति ध्रुवायाम् ।

क्रमार्थमनुवादः ।

सन्नेष्वाज्येषु यूपसंमानेन प्रतिपद्यते ।

वेद्यास्तरणानन्तरं षष्ठशाखास्तरणं दक्षिणश्रेण्याम् । तथोक्तं कात्यायनीये बर्हिषि
षष्ठशाखां स्तृणाति यूपसंमानेनोपलक्षितं कर्म पूर्वं च तत्करोतीत्यर्थः ।

तदाऽऽह—

देवस्यत्वेत्यभिप्रादाय परिलिखितमिति त्रिःप्रद
क्षिणं यूपवटं परिलिखत्यर्धमन्तर्वेद्यर्थं बर्हिर्वेदि ।

कृन्तामीत्यन्तः । अवट इ(मि)त्येकत्वात्सकृन्मन्त्रो द्विस्तूर्ण्णां, समन्तादिति वक्तुं
प्रदक्षिणमिति । यूपवटो यूपार्थं गर्भस्तं मध्याद्यावान्खननायाऽऽप्तस्तावन्तं रेख्याऽङ्कितं
करोति । महावेद्यां यथार्थं खानस्य वेद्या बर्हिश्चार्थं यथा तथा परिलिखति । अत्र
वेदिर्नोर्धस्याङ्गत्वेन विधीयतेऽपि तु वेदिदेशो लक्षणे । तथा च व्यात्मके देशे खात
इत्येवान्यथा देशविधाने वेदेरङ्गत्वविधाने वाक्यभेदः स्यादतो देशलक्षणा । तेन
प्राच्यां यूपैकादशिन्यां न वेद्यामर्धमिति फलम् ।

परिलिख्याग्नीयूपवटं खनोपरसंमितं द्यङ्गुलेन त्र्यङ्गु-
लेन चतुरङ्गुलेन वोपरमिति खनतादिति संप्रेष्यति ।

संमीयमानोऽवयव उपरशब्दवाच्योऽतस्तन्मानेऽवटे खाते ततोऽपि द्यङ्गुलाद्यन्यत-
ममानेनाधिको निम्नः । अग्नीद्यथाप्रैषं करोति ।

उपरमात्रं खात्वा ॥ ६ ॥

अग्नीद्यथार्थं खात्वा ।

यत्ते शिल्पः परावधीक्ष्णा हस्तेन
वाश्या । आपस्ते तद्यज्ञियाः पुनन्तु
शुचयः शुच इति यूपं प्रक्षालयति ।

स्पष्टम् ।

यवमतीः प्रोक्षणीः कृत्वा पृथिव्यै त्वेति मूलं
प्रोक्षत्यन्तरिक्षाय त्वेति मध्यं दिवे त्वेत्यग्र-
शुन्धतां लोकः पितृषुदन इति यूपवटेऽयोऽवनयति ।

यवयुक्ताः प्रोक्षणार्थमपः कृत्वा न संस्कारः । स्पष्टम् । 'शेषभूता अपोऽवटे'
इत्येव भरद्वाजः ।

यवोऽसीति यवं प्रास्यति पितृणां* सदन-
मसीति प्राचा बर्हिषाऽवस्तृणाति ।

यवप्रासनं बर्हिषाऽवस्तरणं च खात एव । उदगग्रत्वनिवृत्तये प्राचेति । यवोऽसी-
त्यस्यारातीरित्यन्तः ।

स्वावेशोऽसीति प्रथमपरापातित* शकलमधस्ता-
त्वक्कमवटेऽवदधाति घृतेन द्यावापृथिवी आपृणे-
था* स्वाहेति हिरण्यमन्तर्धाय स्रुवेणाभिजुहोति ।

स्वाहाकारान्तो मन्त्रोऽन्यशाखीयोऽस्मच्छाखायामिहाश्रवणात् । दर्विहोमत्वाज्जु-
हूप्राप्तौ स्रुवेणेति वचनादितरधर्मानिवृत्तिः । हिरण्यं शकलेऽन्तर्धाय तत्राभिहोम आज्य-
स्थाल्याज्येन द्यावापृथिव्यौ देवते । वित्तादिति स्वावेश इत्यस्यान्तः ।

यूपायाज्यमानायानुब्रूहीति संप्रेष्यत्यज्यमानाया-
नुब्रूहीति वाऽग्नेणाऽऽहवनीयं लौकिकेनाऽऽज्येन
पुरस्तात्प्रत्यङ्तिष्ठन्यजमानो यूपशकलेनानक्ति ।

आध्वर्यवे याजमानविधानं विकल्पार्थं तथैव कात्यायनभरद्वाजाभ्यामुक्तम् । अग्ने-
णाऽऽहवनीयं विद्यमानं यूपं तस्य पुरस्ताद्भागे प्रत्यङ्मुखस्तिष्ठन्यजमानो यूपशकलेन
साधनेन हस्तेन ।

लौकिकेनेति ।

जातिवाचिशब्देनोभयमागच्छति तत्राऽऽज्यं स्थालीगतं मा मूदिति लौकिकेनेत्यु-
क्तम् । अञ्जनकर्मणः प्राकृत्वाभावादहोमत्वाच्च लौकिकेनेति गम्यते । होमस्तु यद्यप्य-
यमप्राकृतस्तथाऽपि होमत्वेनाऽऽहवनीयाश्रयत्वेन च स्थाल्याज्येन । अञ्जनीयं कर्म
न निर्दिष्टं तत्त्वग्रं चषालं चानक्ति चषालं प्रतिमुञ्चति स एवाधिकारात् ।

देवसस्त्वा सविता मध्वाऽनक्तिवत्यग्रमैन्द्रमसीति चषालम् ।

अनक्तीत्यनुवर्ततेऽग्रं यूपस्य चषालं सर्वतः ।

सुपिप्पलाभ्यस्त्वौषधीभ्य इति चषालं प्रतिमुञ्चति ।

प्रतिमुञ्चत्यग्रे यूपस्यावदधाति । एतदन्तं याजमानमथवा प्रतिमोचनमध्वर्योर्यजमानोऽ-
नक्तीत्येव विधानादित ऊर्ध्वं त्वञ्जनमप्यध्वर्योरेव । यजमानमेव तेजसाऽनक्तीति यज-
मानातिरिक्तस्य वाक्यशेषे कर्तृत्वनिर्देशात् ।

देवस्त्वा सविता मध्वाऽनक्तिवत्यान्तमग्निष्ठामश्रिमनक्ति ।

अन्तमभिव्याप्याऽऽन्तमग्निष्ठामाहवनीयसंमुखामश्रिं यूपस्य तामनक्ति । अश्रिमि-
त्येव नोपरम् ।

रशनादेशे त्रिः प्रदक्षिणं परिमृशति मध्ये वा ।

यत्र रशनया परिवर्था तत्र यूपमध्ये वा ।

अनक्तमुपरम् ।

करोतीति शेषः । पुनर्वचनं कात्यायनेनोक्तं सोपरमग्निष्ठादेशमङ्क्त्वेति तन्मा
भूदिति ।

आञ्जनप्रभृति-यजमानो यूपं नानु(नू)त्सृजत्यापरिव्ययणात् ।

स्पष्टम् ।

यूपायोच्छ्रीयमाणायानुब्रूहीति संप्रेष्यत्युच्छ्रीयमाणायानुब्रूहीति वा ।

स्पष्टम् ।

उद्वि० स्तभानान्तरिक्षमित्युच्छ्रयति ।

अवटाह्वहिरेवोर्ध्वं करोति यूपमित्येव पृथिवीमुपरेण । दृशेहेत्यन्तः ।

ते ते धामानीत्यवटेऽवदधाति ।

यूपमित्येव भूररित्यन्तः ।

विष्णोः कर्माणि पश्यतेति द्वाभ्यां कल्प-

यत्यग्निनाऽग्निष्ठां सदिशं मिनोति ॥ ७ ॥

ततमित्यन्ताभ्यां द्वौमृश्य(भ्यां)कल्पयति यथास्थानम् । अग्निनाऽऽहवनीयेनाग्नि-

ष्ठेति या पूर्वमुक्ताऽतस्तां समानदिशमाहवनीयाभिमुखां मिनोति रोपयति ।

यं कामयेत तेजसैनं देवताभिरिन्द्रियेण व्यर्थ-

येयमित्यग्निष्ठां तस्याश्रिमाहवनीयादित्यं वेत्थं

वाऽतिनावयेत्तेजसैवैनं देवताभिरिन्द्रियेण व्यर्थ-

यति यं कामयेत तेजसैनं देवताभिरिन्द्रियेण सम-

र्थयेयमित्यग्निष्ठां तस्याश्रिमाहवनीयेन संमिनुयात् ।

प्रथमोऽर्थवादो नित्यमग्निष्ठामश्रिमाहवनीयाभिमुखां कुर्यादिति विधेस्तादृशस्य काम-
नायां संकल्पविधानार्थं द्वितीयं कामयेतेति प्रथम आहवनीयात्सकाशादित्यं वेत्थं
वाऽन्यदिशं प्रति नावयेन्नृतं कुर्याद्दोषमुक्त्वा न तथा कुर्यादिति ।

अग्निं प्रत्युपनतं बहिष्ठे निर्णुतमनाविरुपरं संमिनोति ।

अग्निमाहवनीयं प्रत्युपनतं नम्रं बहिभागे निर्णुतमनुतमनम्रमनाविरप्रगट उपरो-
यस्येति तादृशं संमिनोति सम्यगवस्थापयति ।

ब्रह्मवानिं त्वेति प्रदक्षिणं पुरीषेण पर्युहति ।

पुरीषेणावटखननमृदा परितः पूरयति । पर्युहामीत्यन्तः ।

ब्रह्मदृष्टेति मैत्रावरुणदण्डेन परिदृष्ट्वेति ।

पुरीषं दण्डमूलेनाधस्ताद्गमयति द्रढयतीति यावत्पोषं दृष्ट्वेत्यन्तः ।

उन्नम्भय पृथिवीमिति प्रदक्षिणमपोऽनु परिषिञ्चति ।

दृतिमित्यन्तः । खातमनु यूपस्य परितः प्रदक्षिणं सिञ्चति ।

देवस्य त्वेति त्रिगुणां त्रिव्यायामां दार्वाः रशनामादाय ।

आदद इत्यन्तः । त्रिभिर्गुणैर्निर्मितां दर्भमयीं प्रसारितयोर्बाह्वोर्मध्ये यावान्विस्तार-
स्तत्प्रमाणाम् ।

इदं विष्णुर्विचक्रम इति सरशनेन पाणिना यूपं त्रिरुन्माष्टिं ।

गृहीतरशनायुक्तेन हस्तेनोर्ध्वं सकृन्मन्त्रेण द्विस्तूष्णीं माष्टिं । सुर इत्यन्तः ।

तद्विष्णोः परमं पदमिति यूपस्याग्रं प्रेक्षते ।

चषालादधिकमूर्ध्वस्थितम् ।

यूपाय परिवीयमाणायानुब्रूहीति संप्रे-

ष्यति परिवीयमाणायानुब्रूहीति वा ।

स्पष्टम् ।

परिवीरसीति तया नाभिदेशे त्रिः

प्रदक्षिणं परिव्ययति मध्ये वा ।

मनुष्या इत्यन्तः । वेष्टयति नाभिपरिमिते देशे यूपं मध्ये यूपस्य वा ।

उत्तरमुत्तरं गुणं करोति ।

वेष्टयन्प्रथमवेष्टनानुपरि द्वितीयं तदुपरि तृतीयं गुणं रशनावेष्टनस्य ।

यं कामयेतोर्जनं व्यर्धयेयमित्यूर्ध्वा वा तस्यावार्ची वाऽवोहेत् ।

यजमानमूर्जा नियोगं नयेयमिति योऽध्वर्युः कामयेत तस्य यजमानस्य यूपरशना-
भिदेशे मध्ये वा परिवीतामूर्ध्वा सादयेदधस्ताद्वा प्रतिषेधार्थमेवाद(वोहन(?))मनेकार्थ-
मित्यर्थः ।

१ क. ज. 'हिष्टो नि' । ख. 'हिष्टो नि' । ग. व. ठ. ण. 'हिष्टो नि' । ड. ट. 'हिष्टानि' ।
च. छ. ड. 'हिष्टानि' । झ. 'हिष्टां नि' । २ घ. ङ. ज. झ. ञ. ठ. ड. 'रं मि' । ३ घ. ङ. झ. ञ.
ड. नाभिदन्ने । ४ प्र. ठ. ण. 'मर्धवा' । ५ ग. ठ. ण. 'कार्थ' ।

यदि कामयेत वर्षुकः पर्जन्यः स्यादित्यवाचीमवोहेत् ।

सत्यां कामनायामेव तथा संकल्प्याधस्तात्कुर्यान्नान्यथा । वर्षुको वृष्टिप्रदानशीलः ।

यदि कामयेतावर्षुकः स्यादित्यूर्ध्वापुद्गूहेत् ।

अवृष्टौ सत्यां पूर्ववदेव ।

यं कामयेत रूपस्य जायेतेत्युपान्ते
तस्य व्यतिषङ्ग्य न प्रवेष्टयेद्यं काम-
येत पुमानस्य जायेतेत्यान्तं तस्य
प्रवेष्ट्य स्थविमदणीयसि प्रवयति ।

अस्य यजमानस्य रूपपत्यं भवत्विति यः कामयेतेति निन्दया न तथा कार्यमि-
त्यर्थः । उपान्ते यूपे त्रिवेष्टितरशनायाः कृतग्रन्थेयौ मूलाग्रभागाववशिष्टौ तयोरुपान्ते
द्वयोर्वेष्टनमकृत्वा परस्परं चाभौ मेलयित्वात्सर्गो व्यतिषङ्गः स न कर्तव्य इत्यर्थः ।
शास्त्रान्तरप्रसस्य निन्दयोत्तरस्तुतिर्यं कामयेत पुमानस्येत्येतन्नित्यं काम्यं चैतत् । प्रवे-
ष्टनमेकैकस्य प्रत्येकं ततोऽवशिष्टान्तौ स्थविमदणीयसि प्रवयति स्थविष्ठं स्थूलं मागं
मूलभागमणियसि सूक्ष्मे प्रवेशयति ।

दिवः सानुरसीति स्वरुमादत्ते दिवः सूनुरसीति वा दिवः
सानूपेषेति वाऽन्तरिक्षस्य त्वा सानाववगूहाभीत्युत्तरे-
णाग्निष्ठां मध्यमे गुणं सारुमुपगूहत्युत्तमे वा ॥ ८ ॥

इति सत्याषाढहिरण्यकेशिसूत्रे चतुर्थप्रश्ने द्वितीयः पटलः ॥ २ ॥

अग्निष्ठाश्रेरुत्तरभागे गुणयूपयोर्मध्ये प्रवेशयति । स्पष्टमन्यत् ।

इति सत्याषाढहिरण्यकेशिसूत्रव्याख्यायां महादेवकृतायां
प्रयोगवैजयन्त्यां चतुर्थे पशुप्रश्ने द्वितीयः पटलः ॥

अथ चतुर्थप्रश्ने तृतीयः पटलः ।

उपवल्लसः पशुरकूटोऽकर्णोऽकाणोऽखज्जोऽखण्डोऽष-
ण्डोऽघृष्टोऽश्लोणोऽसप्तशफः पन्नदञ्छागो यमान्यतरो
गूढयो मातृमान्पितृमान्भ्रातृमान्सखिमास्तः स्त्रौपयति ।

पूर्वमेव तन्त्रारम्भादुपकृतः । पशुरिति सामान्यानिर्देशेऽपि च्छागस्य वपाया इत्यादि-

१ क. ख. ग. च. छ. ट. ठ. ण. 'षज्ये' । २ घ. ङ. ज. झ. ञ. ट. 'ति शकलमा' । ३ घ.
ङ. ज. झ. ञ. ड. 'समवर्ग' । ४ क. 'तिरे वा' । ५ घ. ङ. ज. झ. ञ. ट. स्त्रौपयित्वा ।

लिङ्गाच्छाम इत्यग्निमेण संवन्धः । कूटे भग्नगृहः कुटिच्छृङ्कोऽनोऽन्य एवमुत्तर-
त्रापि परिसंख्या ज्ञेया । कर्णेन विकलोऽ(लः)कर्ण इति रूढ्या स न । काणश्चैक-
चक्षुः स न । खञ्जो दुर्बलपादः स न । खण्डो दन्तैर्हीनः स न । षण्डः क्लृप्तः स न ।
घृष्टो गत्वरः स न । श्लोणो बधिरः स न । सप्तशफ एकस्मिन्पादे खुरद्वयहीनः स न ।
पतिता दन्ता यस्य स पन्नदन्त ग्राह्यः । आदौ पतिताः पश्चादागता इत्यर्थः । तथा च
बह्वचब्राह्मणे—यदा वै पशोः पुनर्दन्ता जायन्तेऽथ स मेध्यो भवतीति । तथा चाखण्डः
पन्नदन्नित्यनयोरविरोधो ज्ञेयः । छागोऽजः । यमयोरुत्पन्नयोर्मेध्य एकः । प्रयूथ्यो
यूथे समुदाये भवो नैकाकी । मातृमानित्यादिचतुष्टयं तत्कालविद्यमानं(न) मातृपितृ-
भ्रातृसखितया ज्ञेयम् । तं स्नापयति प्रक्षालयति । अत्रानुग्रहमाह भरद्वाजः—यद्य-
ङ्गहीनः स्याद्रूपतो वा यथाऽर्थः संपद्येन वैष्णवीमाग्नावैष्णवीं सारस्वतीं बर्हिस्पत्यां
चेति हुत्वा सर्वप्रायश्चित्तानि जुहुयादिति । वाधूलस्वाग्नेयीमाग्नावैष्णवीं प्राजापत्या-
मैन्द्रावायव्यामिति च हुत्वोपाकुर्यादिति । यानि च सूत्रे विध्यपराधे चोक्तानि प्राय-
श्चित्तानि च वाधूलपक्षेऽप्यनाज्ञातादित्रयं सर्वप्रायश्चित्तं च समुच्चीयते । सर्वे होमा
दर्विहोमधर्मेणाऽऽज्यस्थालयाज्येनापूर्वा होमाः स्थालयाज्येन होमव्यतिरिक्तमाज्यसाध्यं
कर्म लौकिकाज्येनेति सर्वत्र ज्ञेयम् ।

इषे त्वेति बर्हिषी आदत्ते ।

दर्भो द्वौ ।

उपवीरसीति प्लक्षशाखाम् ।

आदत्त इत्यनुकल्पः ।

इन्द्राग्निभ्यां त्वा जुष्टमुपाकरोम्युपो देवान्दै-
वीर्विशः प्रजापतेर्जायमाना इमं पशुं पशुपते त
इति बर्हिभ्यां प्लक्षशाखया च पशुमुपाकरोति ।

दैवीर्विशः प्रागुरित्यादिरेवती रमध्वमित्यन्तः । प्रजापतेरिति च, इमं पशुमिति
च मन्त्रैर्गृहीतबर्हिः प्लक्षशाखाभिः पशुं स्पृशन्देवतार्थत्वेन संकल्पयति ।

प्रजानन्त इत्युपाकृत्य पञ्च जुहोति ।

जुह्वा व्याघृतत्वाद्पूर्वत्वात्स्थालयाज्यं वसाहोमहवन्यां पञ्च गृहीत्वा दर्विहोम-
धर्मेण प्रजानन्तः० येषामीशे० ये बध्यमान० य आरण्याः० प्रमुञ्चमाना० इति पञ्चभि-
र्मन्त्रैर्जुहोति । क्रमप्राप्त उपाकृत्येति वचनमुपाकरणाङ्गतां दर्शयितुं, तेनोपाकृतस्य
पशोरूहः सिद्धः ।

१ ख. ग. छ. ट. ण. 'गतदन्त इ' । २ ग. छ. ण. 'मैन्द्र वा' । ३ घ. ड. ज. झ. च. ङ.
'नन्तः प्रतिगृह्णन्ति पशुं इ' ।

पशुतेः पशवो विरूपाः सदृशा उत । तेषां यं वत्रिरे देवा-
स्तः स्वराडनुमन्यतामिति वा मध्ये पञ्चमीं जुहोति ।

प्रमुञ्चमाना इत्येतस्य विकल्पार्थः ।

अग्नेर्जनित्रमसीत्यधिमन्थनशकलमादाया-
परेणाऽऽहवनीयं बर्हिषि निदधाति ।

अधिकृत्य मध्यमे येन शकलेन तत्तथा । बर्हिषि स्तीर्णे ।

वृषणौ स्थ इति प्राञ्ची दमीं शकलेऽवदधाति ।

निहिते त्वधिमन्थनशकले कौचिद्दमीं स्थापयति । शकलसंस्कारोऽयमुपाकरण-
बर्हिषोरन्यत्र विनियोग्यमाणत्वात् ।

उर्वश्यसीत्यधरारणिमादत्ते पुरुरवा इत्युत्तरारणिम् ।

संस्कृते तयोरेव बुद्धिस्थत्वात् ।

घृतेनाक्ते इत्याज्यस्थाल्या बिलेऽनक्ति ।

अपूर्वाज्यनिवृत्तये चाऽऽज्यस्थाल्या इत्युक्तम् । सुवादीनां ग्रहणनिवृत्तये बिल
इत्युक्तम् । अरणी सहैवाऽऽज्यस्थाल्या बिल एवानक्ति न धारयेति वक्तुं बिल इत्य-
धिकरणोपादानम् ।

आयुरसीति समवदधाति वृषणं दधाथामिति वा ।

अरणी एकत्र संनिधापयति । अरणी समवधायेति भरद्वाजः ।

अग्नये मध्यमानायानुब्रूहीति संप्रे-
ष्यति मध्यमानायानुब्रूहीति वा ।

गतम् ।

त्रिरनूक्तायां गायत्रं छन्दोऽनुपजायस्वेत्येतैस्त्रिः
प्रदक्षिणमारभ्य यथासुखमत ऊर्ध्वं मन्यति ।

एतैरिति मन्त्रत्रित्वे च क्रमेण प्रतिमन्त्रं प्रदक्षिणं प्रदक्षिणमारम्भं कृत्वा ततो यथा-
सुखं प्रदक्षिणमप्रदक्षिणं च मन्यति । मन्त्रत्रित्वकरणानुषङ्गत्वाद्बुधं छन्दाऽनुपजायस्वेति
प्रथमायां त्रिरनूक्तायाम् ।

जातायानुब्रूहीति ॥ ९ ॥ जाते संप्रे-
ष्यति प्राह्यमाणायानुब्रूहीति प्राह्यमाणे ।

गतम् ।

भवतं नः समनसावित्यग्रेणोत्तरं परिधिसंधिं प्रहरति ।

अद्य न इत्यन्तः । मथितमग्निमुत्तरवेद्यग्नां प्रक्षिपति ।

अग्नाग्निरिति महत्य स्रुवेणाभिजुहोति ।

धेयमित्यन्तः । दर्विहोमत्वेन जुहूप्राप्तौ तस्या व्याघृतत्वेन वसाहोमहवनी समा-
नार्था प्राप्ता । स्रुवेणेतीतरधर्मनिवृत्त्यर्थम् । अभिप्रहृतमग्निं लक्षीकृत्य प्रविष्टोऽग्निर्दे-
वता । अत्रानुग्रहमाह भरद्वाजः—यदि मध्यमानो न जायते तस्य स्थाने हिरण्य-
शकलं प्रहृत्याभिजुहोतीति ।

देवस्य त्वेति द्विगुणां द्विव्यायामां दार्भां रशना-
मादाय तस्य रशनान्तेन दक्षिणं बाहुमुन्मार्ष्टि ।

दद इत्यन्तः । उन्मार्जनं तूष्णीम् । तस्य पशोर्दक्षिणं बाहुमित्यन्वयः ।

ऋतस्य त्वा देवहविः पाशेनाऽऽरभ इति
दक्षिणे पूर्वपादेऽर्धशिरसि च प्रतिमुञ्चति ।

पाशेनेति मन्त्रलिङ्गाद्रशनया दक्षिणे बाहौ सकेण्ठदक्षिणेऽर्धशिरसि शृङ्गयुक्तमेव
पाशरशनैकदेशकृतं प्रतिमुञ्चति रशनापाशमाञ्जयति ।

धर्षामानुषानिति पुरस्तात्प्रत्यञ्चमुदञ्चं वा यूपे नियुनक्ति ।

पशुं यूपस्य पुरस्तात्पुरोभागे प्रत्यङ्मुखमुदङ्मुखं वा यूपे नियोजयति ।

अद्व्यस्त्वौषधीभ्यः प्रोक्षामीति प्रोक्षति ।

पशुमिति शेषः ।

अपां पेरुहसीति पाययति ।

पशुमेवोदकं पाययति यदि पिबेत्तदा मन्त्रः ।

स्वात्तं चित्सदेवमित्यधस्तादुपोक्षति ।

स्वदत्तैमित्यन्तः । पशोरधस्ताद्दस्तेनोर्ध्वमुदकं मुञ्चन्प्रोक्षति ।

सामिधेनीप्रभृतीनि कर्माणि प्रतिपद्यते ।

वेदं निधायेत्यादि प्राकृतपदार्थक्रमावसरार्थम् ।

आधारमाचार्यं पशुं समनक्ति ।

द्वितीयाचारमाचार्यैव ध्रुतासमञ्जने प्राप्त आधारमाचार्यं पशुमिति श्रुतेः पशुं
समनक्ति ।

कथं तत्राऽऽह—

सं ते प्राण इति दक्षिणेऽर्धशिरसि सं यज्ञैरङ्गा-
नीत्यसोच्चारे सं यज्ञतिराशिषेति भमदि ।

समनाक्ति जुह्वा शिरमोऽर्धमर्धगिरो दाक्षिण्यं च तदर्धशिरश्चेति तत्र । गच्छता-
मित्यन्तः प्रथमस्यान्ययोस्तु गच्छन्नामिति बहुवचनविपरिणामेन मध्यमेऽन्त्ये तु गच्छता-
मित्यनुषङ्गो यज्ञपतिमेवास्याऽऽशिषं गमयतीति वाक्यशेषात् । असोच्चारैऽसयोः
कोट्योस्तयाद्विंत्वाद्द्विरिति मन्यन्ते । तत्रासोच्चारशब्देन संलग्नदेशस्य ग्रहणादेकद्र-
व्यत्वम् । यत्रैकस्मिन्निति न्यायत्वा(या)त्सकृदेव मन्त्रः । असोच्चार इत्येकवचनेन च
तदेव ज्ञापितम् ।

ध्रुवासमञ्जनप्रभृतीनि कर्माणि प्रतिपद्यते ।

ध्रुवासमञ्जनादि प्राकृतं तद्वैकृतादनन्तरमिति क्रमः सर्वत्रैवेति ज्ञापितम् ।

प्रवरं प्रवृत्य ।

अत्र निरूढे प्राकृतमेव प्रवरप्रवरणं मैत्रावरुणस्यापि प्रवरं प्रवृत्त्येत्वेवाविकृता-
मिधानात् ।

मैत्रावरुणाय दण्डं प्रयच्छति ।

अध्वर्युर्मैत्रावरुणाय दण्डं प्रयच्छति सामे तु दण्डस्य यजमानः प्रदाता न निरूढे ।

अविश्वुरो विश्वुरो भूयासमित प्रतिगृह्णाति ।

मैत्रावरुणः । याजुषे हौत्रे मन्त्रविधानं बाह्वृचे तदुक्तमेव मैत्रावरुणस्य होतृधर्म-
त्वात् ।

प्रयाजानूयाजेषु पशुपुरोडाशस्विष्टकृति वन-
स्पतौ पशुस्विष्टकृति च याज्यासंप्रैषस्य प्रैषाः ।

ये प्राप्ता इति शेषः । परिगणनया च प्रयाजादिपञ्चस्वेव ये प्राप्ता याज्यासंप्रै-
षस्य प्रैषाः ।

तत्राध्वर्युराश्राव्य प्रत्याश्रावितेऽमुष्मै प्रेष्येति

मैत्रावरुणं प्रेष्यति स होतारं चोदयति ।

परिगणनया पुरोडाशे वपायां पशौ चैतेषु प्रधानयागेषु प्राप्तेऽमुष्मै प्रेष्येति मैत्रा-
वरुणं प्रति प्रैषः स परिमंरुयात् एतेषु न कार्यः प्रयाजादिष्वेव पञ्चसु कार्य इत्यर्थः ।
अमुष्मा इत्येकवचनमविवाक्षितं सामञ्च्य इत्यादि यत्र यत्प्राप्तं द्विवचनं बहुवचनं
वा तत्तत्र ज्ञेयम् ।

* एतद्व्याख्यानानुरोधेन सु दक्षिणार्धशिरसीनि पाठो ज्ञेयः ।

समिद्धः प्रेष्येति प्रथमं प्रयाजं संप्रेष्यति प्रेष्य प्रेष्येन्युत्तरान् ।

प्रयाजानिति शेषः । मान्त्रवर्णित्रयो देवता वसन्तादिभिरविकृतैरनुमन्त्रणम् । ननु मन्त्रवर्णे समिधो देवता नावगम्यन्ते कथमत्र तन्निमित्तं समिद्ध इति । उच्यते— आप्रामुक्तेषु क्वचित्समिद्धशब्दः क्वचित्ममिच्छदशोऽस्ति तावता नामधेयोपपत्तिः । अथवा समिधः प्रथमप्रयाजस्यायं विकार इति तथा नामधेयं बहुवचनान्तं देवतानि-देशस्तु समित्समिदिति सूक्ते समिदि येकवचनान्तेन प्रयोगेण, समिद्धो अद्येति सूक्ते समिद्धशब्देन पुल्लिङ्गेन । एवमन्येषु सूक्तेषु ज्ञेयम् । समिद्ध इति बहुवचनं तु विरूपै-रन्यैर्नामधेयैरेकशेषात् । प्रकृतौ समिधो यद्यपि बद्धास्तथाऽपि तत्र विरूपनामधेयैस्तनू-नपादादिभिरैकशेषस्याभिमतत्वात् । यतः प्रथमेन स चातिदेशं मत्वा विना तनूनपादा-दिनाम्ना केषु यजेति च प्रैषं विद्यते देवान्यजेत्यनूयाजेषु देवशब्दे सरूप एक इति प्रकृतौ समिधो यजेति प्रथमे यज यजेतीतरेषु प्रातेषु पेषेषु तद्वदेते विहिताः समान-कार्यकरत्वात्तद्वाच एतैः । अत एव कात्यायनः—प्रेष्येत्याह यजस्थान इति ।

चतुर्थे समानीयाष्टमे सर्वं समानयते ।

एतत्प्रकृतौ चतुर्थे समानयनमौपमृवस्थोक्तं तदत्रार्धं चतुर्थेऽवशिष्टं सर्वमष्टम उत्प-त्तावेव या संख्या श्रूयते पञ्च प्रयाजान्यजतीति न संख्यागुण्युक्तेषु प्राकृतेषु यत्रान्य-संख्याविधानं विकृतौ नव प्रयाजानेकादश प्रयाजानिति तत्र प्राकृतवाधेनापि तु प्राकृ-ताभ्यासेनैवेति न्यायमनं दर्शयितुमुक्तमष्टमे सर्वमिति वैकृतस्याभ्यस्तस्याष्टमस्यापि चतुर्थत्वमिति भावः । सर्वमित्यनूयाजार्थमत्रशेषामावात् । आचार्यस्तु चतुर्थस्योपान्त्य-स्याभ्यासमष्टमपर्यन्तं मन्यतेऽन्त्यस्याभ्यासेन नवमदशमैकादशान् । तद्याजमाने स्पष्टं भविष्यति । तथा च यथाप्रकृति चतुर इष्टोत्तरत एव चान्यानपि चतुरस्ततस्त्रीन्मध्ये यजति ।

दशैष्ट्रैकादशायाऽऽज्यमवशिष्य ।

स्पष्टम् ।

घृतेनाक्ताविति जुहा स्वरुस्वधित्ती अनक्ति ।

अत्र द्विवचनमुपवचबहुवचनव्याख्येयमेकैकत्र तस्यानुपपत्तेर्नच द्वयोः सहैवाञ्जनं द्रव्यपृथक्त्वाद्भिः सकृदिति धर्मविशेषेणाऽऽवृत्तिदर्शनाच्च ।

द्विः स्वरुं सकृत्स्वधितेरन्यतरां धाराम् ।

सकृन्मन्त्रस्तूर्णीं सकृत्स्वधितेरेकामेव धारामनक्तीत्यनूकृष्यते । तत्रापि मन्त्रः स्वरुस्वधित्ती अनक्तीति यदुक्तं तदेव प्रपञ्चितं न पृथगनेन विधानमेकवाक्यमेक-क्रियात्वम् ।

घृतेनाक्तौ पशुं त्रायेथामिति ताभ्यां पशुः समनक्ति ।

सर्वमन्त्रपाठः पूर्वस्य तावन्मात्रत्वख्यापनार्थोऽन्यथोभयत्रापि प्रतीकोपादानेन पूर्णो मन्त्रः स्यात्पूर्वस्तु शाखान्तरीयस्तावानेव ताभ्यां प्रकृतस्वरुत्वाधितिभ्याम् ।

शमितरेषा तेषांश्रः प्रज्ञानाऽमदित्यक्तां

धारामादिशञ्छमित्रे स्वधितिं प्रयच्छति ।

स्वया प्रज्ञाताऽक्ता धाराऽस्तु विशसनार्थमनयैव विशाधि नान्ययेत्यर्थः ।

यथास्थानं स्वरुमवगुह्य ॥ १० ॥

यस्मिन्गुणे पूर्वं स्थितस्तत्रैव नान्यत्र ।

पर्यग्रये क्रियमाणायानुब्रूहीति संप्रेष्यति पर्यग्रयेऽनुब्रूहीति वा ।

स्पष्टम् ।

आहवनीयादुल्मुकपादायाऽऽग्नीध्रः परिवाजप-

तिरिति पञ्च पर्यग्निं करोति पशुः शामित्रदेशं

चात्वालं यूपमाहवनीयं च त्रिः परिद्ववति ।

पर्यग्निकरणं व्याख्यातमत्र विशेषः परितस्तस्य तस्य समन्नाद्द्रवञ्जुल्मुकेन स प्रदक्षिणं परितो गच्छन्पञ्च द्रव्याणि पश्चादीनि प्रत्येकं सकृन्मन्त्रेण द्विसूष्णौ पर्यग्निं करोति । द्रव्यप्राधान्यात्त्रिरिति प्रत्येकमभ्यासः । अत्रोल्मुकेन सह परितो द्रवणमेव पर्यग्निं करणम् । तेन द्रवणमपि त्रिं त्रिः केकस्यैव । तथैकेकं कात्यायनेन—उल्मुकपादायाग्नीध्रिः समन्तं पर्येति । न च सर्वेषामेककारं परिद्ववणमिति वाच्यं, द्रव्यपृथक्त्वादावृत्तिरेव पश्चादिक्रमानुपपत्तेश्च ।

आज्यानि चेत्येकेषाम् ।

षष्ठमाज्यान्यपि तथैव पर्यग्निं करोतीत्येकेषां शाखिनामस्माकं विकल्पः ।

ये बध्यमानमनुबध्यमाना इति पर्यग्नौ

क्रियमाणे त्रीण्यपाव्यानि जुहोति ।

पर्यग्निर्लक्षणे कर्मणि क्रियमाण आग्नीध्रेगाधर्युरपाव्यनामकान्होमानपूर्वत्वादाज्यस्थाल्याज्येन त्रिगृहीतेनात्र न समिदाधानं सामिधेनोसामिद्धिः प्रसङ्गसिद्धेरन्यो दर्विहोमधर्मोऽस्त्येव ।

आहवनीय उल्मुकं निधाय त्रिः पुनः प्रतिपर्येति ।

उल्मुकेन विना प्रतीपमप्रदक्षिणं यथाक्रमं प्रत्येकं त्रिभिः पर्येति ।

प्रमुच्य पशुमाश्राव्य प्रत्याश्रावित उपप्रेष्य
होतर्हव्या देवेभ्य इति संप्रेष्यति ।
होतारमिति शेषः । तस्यैव प्रेषितार्थकर्तृत्वार्थमाह ।

अग्निगुंज्ञकं होता प्रतिपद्यते ।

अग्निगुमंज्ञकं निगदम् ।

रेवतीर्यज्ञपतिं प्रियधाऽऽविशतेति' बर्हिभ्यां वपाश्रपणीभ्यां
पुक्षशाखया च पशुमन्वारभेते यजमानोऽध्वर्युश्च ।
त्रितयेनोभाभ्यां गृहीतेनान्वारभेते स्पृशतः ।

नानाप्राण इत्यध्वर्युर्यजमानमभिमन्त्रयते ।

कामा इत्यन्तः । स्पष्टम् ।

प्रास्मा अग्निं भरतेत्युच्यमाने तदेवोल्मु-

कमादायाऽऽग्नीध्रः पूर्वः प्रतिपद्यते ।

पशोः पुरतो गच्छति यत्पूर्वं पर्यग्निं करणार्थं गृहीत्वा स्थापितं तदेवाऽऽदाय ।

उरो अन्तरिक्षेत्यन्तरेण चात्वालोत्कराबुद्बुच्चो निष्क्रामन्ति ।

निष्क्रामन्तीति बहुवचनादाग्नीध्रोऽध्वर्युर्यजमानश्च । पशूना सहेत्यर्थः । शमितैर्न
कण्ठे बद्ध्वा नयतीति वाजमनेयिश्चुतेस्तथा कार्यं चात्वालोत्करयोर्मध्येन निर्गच्छन्ति ।

उत्तरेण चात्वालश्च शामित्रदेशस्तस्मिन्नु-

ल्मुकं निधायोत्तरेण शामित्रमतिक्रामति ।

आग्नीध्र एव ।

उदीचीनाश्च अस्य पदो निधत्तादित्युच्यमाने समस्य

तनुवा भवेत्युपाकरणयोर्बर्हिषोरन्यतरत्मागग्रमुदगग्रं वा

न्यस्यति तस्मिन्नेन प्रत्यक्शिरसमुदीचीनपादं निघ्न-

न्त्यमायुं कृण्वन्तं संज्ञपयतां च्छङ्कयं प्रभूतादित्युक्त्वा ।

पाहीत्यन्तः । बर्हिर्न्यसनं शामित्रस्य पश्चादिति कात्यायनः । तस्मिन्बर्हिषि
निपात्य घ्नन्ति शमितारः । संगृह्य मुखं नमयन्त्यवाइयमानमिति कात्यायनः । नम-
यन्ति श्वामन्वि(नि)रोधेन । अध्वर्युरमायुमशठरं कूर्वनं शठरमकूर्वनं तदेवावाइयमानमरो-
रुयमाणमिति संज्ञपयतात्प्राणैर्वियोजय शङ्कयं प्रब्रहीत्युक्त्वा ।

पराङ्वावर्तते यजमानोऽध्वर्युश्च नाना-

प्राण इत्यध्वर्युर्यजमानमभिमन्त्रयते ।

पराङ्पशुपृष्ठतः परावृत्तौ येन निर्गतौ तेन विहारमागच्छतः । गतार्थमन्यत् ।

१ घ. ड. ज. झ. न. ढ. णि वपाश्रपणीभ्यां बर्हिभ्यां लो । २ क. ख. ड. च. छ. ट. ताशक्यं
प्र । झ. ढ. ताशक्यं प्र । ३ क. ख. च. छ. ट. ण. शक्यं । ४ ख. ख. च. छ. ट. पशुं पृ ।

इह पशवो विश्वरूपा रमन्ताग्निं कुत्रायमभि संवसानाः ।
 अस्मा२ अत्रन्तु पयसा घृतेन । यामामूधश्नुर्बिलं मधोः पूर्णं
 घृतस्य च । ता नः पयस्वतीः सन्त्वस्मिन्गाष्ठ ऋतावृध इति
 पृषदाज्यमवेक्षणाणौ वाग्यतावासाते यजमानोऽध्वर्युश्च ।
 पृषदाज्यं स्थालीगतम् । अत्र याजमानं स्वर्दिदसि स्वर्दित्वेत्यादि । स्पष्टमन्यत्
 इन्द्रस्य भागः सुविते दधातनेमं यज्ञं यजमानं च
 सूरौ । यो नो द्वेष्यन्तु त२ रभस्वानागसो यजमानस्य
 वीरा इत्यध्वर्युः पशुमभिमन्त्रयते यदि रीति ॥ ११ ॥
 इति सत्याषाढहिरण्यकेशिसूत्रे चतुर्थप्रश्ने तृतीयः पटलः ॥ ३ ॥

रौति संज्ञाप्यमानः शब्दं करोति । नैमित्तिको मन्त्रः ।

इति सत्याषाढहिरण्यकेशिसूत्रव्याख्यायां महादेवकृतायां प्रयोग-
 वैजयन्त्यां चतुर्थप्रश्ने तृतीयः पटलः ॥ ३ ॥

अथ चतुर्थप्रश्ने चतुर्थः पटलः ।

यत्पशुर्मायुमकृतेति संज्ञप्ते जुहोति ।

पशौ संज्ञप्ते गतासौ सति । त्व२हस इत्यन्तः ।

शमितार उपेतनेति संज्ञप्तमुपायन्ति ।

बहुवचनात्सर्वेऽप्यृत्विजो यजमानश्चोप पशुसंज्ञे[प]नमागच्छन्ति । परीत्यन्तः ।

अदितिः पाशं प्रमुमोक्त्वेतमिति पशोः पाशं

प्रमुच्यैकशूलयोपसज्ज्य चात्वालेऽवदधाति ।

करोमीत्यन्तः । कण्ठे यथा पशुर्बद्धः पाशेन तं पाशं निःसार्य तां रशनामेकशू-
 लया वपाश्रपण्योपसज्ज्य गृहीत्वा चात्वालेऽवदधाति तूष्णीं निदधाति विमोचने मन्त्रा
 लिङ्गात् ।

अभिचरतोऽरातीयन्तमधरं कृणोमीति शुष्के

स्थाणौ दर्भस्तम्बे वाऽभिनिदधाति ।

पाशमित्यन्तः । मन्त्रेण निदधाति । दर्भस्तम्बेऽपि शुष्क एव । वैरिणो मरणं
 कामयमानस्य यजमानस्य ।

नमस्त आतानेति पत्न्यादित्यमुपतिष्ठते ।

पश्चाल्लोका वा एषा प्राच्युदानीयत इत्युक्तं प्रागानयनमित्युक्तं यस्याः पश्चादेव स्थानं सा प्राची प्राङ्मुख्यादित्याभिमुखी कथमुदानीयतेऽनोधनयोपचयनस्तमना(!)-याऽऽदित्यरश्मीजमस्क्रुर्यादितिवाक्यार्थावगतैरर्थवादेनोदानयनाङ्गता प्रतीयत उपस्थानस्येति प्रतिपत्ति संस्काराङ्गत्वादावर्तते ।

अनर्वा मेहीति प्रतिप्रस्थाता पूर्णपात्रं धारयमाणां पत्नीमुदानयति ।

उदकपूर्णपात्रं गृहीत्वाऽऽग्नीनां पत्नीमुत्थाप्याऽऽनयति चात्वालं प्रति मन्त्रेण । पोषेणेत्यन्तः । द्वितीयादिनिर्दिष्टापत्नीसंस्कारोऽयं प्रतिपत्त्यावर्तते । पूर्णपात्रधारणमेकस्या एवाऽऽप्यायनार्थत्वात् ।

आपो देवीरिति चात्वालेऽपोऽवनयति ।

पूर्णपात्रगता अपो मन्त्रेण किञ्चिन्निस्रिपति । द्वितीयादिनिर्दिष्टा आपः संस्कार्या एव । भूयास्मेत्यन्तः । शुद्धा वयमिति संस्कारत्वावगतिमन्त्रलिङ्गादतः प्रतिपत्ति ।

मतिषिद्धमेकेषाम् ।

अपामवनयनं विहितप्रतिषिद्धत्वाद्विकल्पते ।

एतेनैव सर्वे समुत्क्रम्य चात्वाले मार्जयन्ते ।

एतेन मन्त्रेण चात्वालप्रदेशे स्थित्वा मार्जयन्ते । एवकारेण सर्वो मन्त्रो मार्जन आप्यायनसमुत्क्रमणे च विनियुक्तः । भरद्वाजेनेद्द्रुशमित्यन्तः समुत्क्रमणे शुद्धा वयमित्यादिमार्जन उक्तस्तन्मा भूदिति तथोक्तं नो चेदानर्थक्यमेवकारस्य । एतेनैव सर्वेण सह समुत्क्रम्यैतेनैव मार्जयन्त इत्यन्वये सत्त्वैवकारः सार्थकः । संभूय संज्ञसप्तशोः सकाशाद्भुत्क्रम्य निर्गत्य चात्वालमागत्य मार्जयन्ते सपत्नीका इति भरद्वाजः ।

अध्वर्युरभिषिञ्चति पत्न्याप्याययति पत्न्य-

भिषिञ्चत्यध्वर्युराप्याययतीत्येकेषाम् ।

तत्तत्स्थानमभिलक्षित्वाऽ(क्षया)पः प्रक्षिपति । प्रक्षिप्तोद् कस्यानाभिपर्शनमाप्यायनम् । *तं परार्थान्येकेन क्रियेरन्निति मुखैवाभिषेचनमाप्यायनं करोति ।

वाक्यत आप्यायतामित्येतैर्यथारूपम् ।

अभिषेचनं तूष्णीमाप्यायनं मन्त्रेण । यथा यस्य मन्त्रस्य रूपमर्थात्स मन्त्रस्तस्यार्थस्याऽऽप्यायने विनियोक्तव्यः । तत्र चत्वारि स्पष्टानि । या त इति हृदयदेशमित्यापस्तम्बो ग्रीवामिति भरद्वाजः । यत्ते क्रूरमिति भिन्नमन्त्रेणाङ्गानीति भरद्वाजकत्यायनौ ।

* तमिति सर्वयस्त्रेषु विद्यते परं तु असंबद्धत्वात्प्रामादिकमिति ज्ञेयम् ।

या श्रोत्रमित्यस्य पृथङ्मन्त्रत्वपक्षे तु तत् आप्यायतामित्यादिकोऽनुषङ्ग उत्तरस्मा-
दप्यनुषङ्गो न्यायविद्भिरुक्तः ।

नाभिस्त आप्यायतामिति नाभिं मेढ्रं त
आप्यायतामिति मेढ्रं पायुस्त आप्यायता-
मिति पायुः शुद्धाश्चरित्रा इति संनिधाय
पादाञ्छमहोभ्यामित्यनुषङ्गं शेषं निनयति ।

आप्यायतामित्यनुषङ्गः । शास्त्रान्तरीयमन्त्रस्य मेढ्रमित्यस्य मध्ये संनिवेशार्थं
नाभिः पायुरिति पूर्वोत्तरयोः प्रदर्शनम् । मेढ्रं मेहनं प्रजननं शिश्रमिति यावत् । पायु-
र्गुदः(दम्) । शुद्धाश्चरित्रा इति शं पृथिव्या इत्यन्तेन संनिधाय पादान्सकृदेवाऽऽप्या-
यति । अनुषङ्गं पृष्ठदैर्घ्येणाभिषेचनीयानामपां शेषं प्राक्संस्थमेव निनयति सति
शेषेऽन्यथा लोपः । निनयत्यध्वर्युरभिषेकत्री पत्नी वा । शेषनिनयनं पृथिव्यामेव
पृथिव्यै शुचः शमयतीति वाक्यशेषात् ।

उत्तानं पशुमाहृत्यौषधे त्रायस्वैनमित्युपाकरणयो-
र्वर्हिपोरवशिष्टं दक्षिणेन नाभिं ब्रह्मले व्यङ्गु-
ले चतुरङ्गुले वा वपादेशे निदधाति ।

स्पष्टम् । उपाकरणार्थं ये गृह्णाते वर्हिषी तयोरेकं पशुपाकरणदेशे न्यस्तमवशिष्ट-
मत्र स्पष्टमन्यत् ।

स्वधिते मैनं हिंसीरिति स्वधितिना तिर्यगाच्छिनत्ति ।

प्रागग्रमेव वर्हिर्निहितं तदुपरि स्वधितेधारियाऽक्तया तिर्यग्दक्षिणोत्तरमाकर्षन्ननुग्रह-
रन्प्रहारेण वपादेशे छिनत्ति दीर्घच्छेदं करोति यथा वपादेशे वपा लभ्यते तावदा-
च्छिनत्ति ।

छिन्नस्य तृणस्याग्रं पाणौ कृत्वा स्थत्रिमल्लोहितेऽङ्कत्वा
रक्षसां भागोऽसीत्युत्तरापरमवान्तरदेशं निरस्याप उपस्पृश्य ।

छिन्नस्य वर्हिषोऽग्रभागं वामे पाणाविति कात्यायनादयः । कृत्वा स्थापयित्वा
स्थूलं मूलभागमाच्छेदनप्रदेशे लोहितेऽङ्कत्वा । उभयतोऽङ्कत्वेति कात्यायनः । मैन-
मधमं तमो नयामीत्यन्तेन मन्त्रेण निरस्यत्युत्तरापरं वायव्यकोणं दिङ्मात्रस्याधिकर-
णता मा भूदपि तु स्थलस्येति वक्तुमवान्तरदेशमित्युक्तं स्थल एव नान्तरिक्षे निरस्य-
तीत्यर्थः । राक्षसत्वाद्गुदकोपस्पर्शनम् ।

इषे त्वेति वषामुत्खिदत्यूर्जे त्वेति तन्निष्ठयैकशूलयोपतृणत्ति ।
उत्खिदति लग्नां पृथक्कराति नतु सर्वा बहिः करोति । तत्स्थैकशूल्या वषाश्रपण्यो-
पतृणत्ति संश्लेषयति वपैकदेशमेव ।

देवेभ्यः शुन्धस्वेत्यद्भिः प्रोक्षति देवेभ्यः
शुम्भस्वेति स्वधितिना वषां निमार्ष्टि ।

नीचैर्मार्ष्टि । स्पष्टम् ।

घृतेन द्यावापृथिवी प्रोष्वार्थामिति
द्विशूलामेकशूलां च प्रच्छादयति ।

वषाश्रपण्यौ द्वे अप्याच्छादयति ।

इन्द्राग्निभ्यां त्वा जुष्टामुक्नुन्तामीत्युक्नुन्त-
त्यच्छिन्नो रायः सवीर इति वा ।

पशोः सकाशात्पृथक्करोति ।

मुष्टिना शमिना वषोद्ग्रहणमभिमृष्टाऽऽस्त आवषाहोमात् ।

वषोद्ग्रहणं यस्माद्देशोद्ग्रहणीता निर्गमिता तद्विशरितं स्थानमभ्युपरि मुष्टि-
नाऽऽच्छाद्याऽऽस्ते यावद्वषाहोपः स्यात् ।

प्रत्युष्टमिति शामित्रे वषां प्रतितपति ।

शामित्राग्नी । अरातय इत्यन्तः ।

नमः सूर्यस्य संदृशो युयोथा इत्यादित्यमुपतिष्ठते ।

गतम् ।

श्रपणार्थमग्निमवशिष्य तदेवोल्मुक-
मादायाऽऽग्नीध्रः पूर्वः प्रतियत्ते ।

शामित्रदेशेऽग्निशेषमुल्मुकात्पाकार्थं स्थापयित्वा यदेवोल्मुकं पूर्वमानितमेव गृही-
त्वाऽऽग्नीध्र आहवनीयं प्रत्यागच्छत्यध्वर्योः पूर्वः पुरतो गच्छति ।

उर्वन्तरिक्षमिति गच्छति ।

अध्वर्युः । अन्विहीति मन्त्रान्तः । आहवनीयं प्रति ।

वषाश्रपणी पुनरन्वारभेते यजमानोऽध्वर्युश्च ॥ १२ ॥

यजमानग्रहणं प्रकृताग्नीध्रनिवृत्त्यर्थम् । नतु(नू) पुनःशब्दादालम्बकर्त्रोरिव प्रवृत्तिः
स्यात्ततो द्वयोरपि ग्रहणं न कर्तव्यम् । सत्यम् । भरद्वाजेनोक्तं यजमानोऽन्वारमत

१ क. ख. च. छ. ट. वषया ० । २ घ. छ. ज. झ. ञ. ठ. ड. 'पोद्ग्रहणं' । ३ ग. ठ. न.
'पोद्ग्रहणं' । ४ घ. ह. झ. ञ. ठ. ड. 'दश' ।

इति तन्मा भूदिति द्वयोर्ग्रहणम् । अध्वर्युर्वपां गृहीत्वा गच्छन्वपाश्रपण्योरन्वारम्भं करोत्येवेति यजमानश्चेत्येतावदेव वक्तव्यम् । न । अध्वर्योर्वपाश्रममाश्रं मा भूदपि तु वपाश्रपण्योरेवोभयोरारम्भ इति ।

उप त्वाऽग्ने दिवे दिव इति तिसृभिराहवनीयमुपायन्ति ।

रात्रन्तमध्वराणां स नः पितेवेति द्वे अन्ये ऋचौ । तिसृभिरेताभिराहवनीयसमीप-
मागच्छन्ति । प्रकृता यजमानाध्वर्याग्नीध्राः ।

उपसृष्ट उल्मुके प्रत्युष्टमित्याहवनीयस्यान्तिमेऽङ्कारे वपां निगृह्णाति ।

आग्नाग्निगाऽऽहवनीय उपसृष्टे मल्लिते तस्मिन्नुल्मुके सत्यध्वर्युः प्रत्युष्टमिति समग्रेण
सङ्ग्रेणान्तिमे यतोऽन्योऽङ्कारो बहिर्नास्ति तस्मिन्नङ्कारे निगूढे वपां निगृह्णाति नियच्छ-
स्युत्तरत एव ।

वायो वीहि स्तोक्रानामिति बर्हिषोऽग्रं

प्रास्यत्यधस्ताद्दवाया उपास्यतीत्येकेषाम् ।

द्विन्नस्य बर्हिषो वामपाणौ स्थितं यदग्रं तदाहवनीय एव न चेदानीमेवं वपाया
अधस्तादाहवनीयोऽस्ति निग्रहणे कृते न पुनरुपर्येव वपास्तः(?)माहवनीये । ए[के]षा-
मस्माकमेव शाखिनामस्ति हि वायो वीहि स्तोक्रानामित्याह तस्माद्विभक्ताः स्तोका
अवपद्यन्तेऽग्रं वा एतत्पशूनां यद्दवाग्रमोषधीनां बर्हिरग्रेणैवाग्रं समर्धयत्यथो ओषधी-
ध्वेव पशुन्प्रतिष्ठापयतीति ब्राह्मणमतो वपायाः श्रप्यमाणाया अनुद्भूतस्तोकाया एवाध-
स्तादिति युक्तमुत्पश्यामः । स्पष्टमिदमेवोक्तं भरद्वाजेन-प्रतिप्रस्थाता श्रपयत्याहवनीये
वपामधस्ताद्दवाया बर्हिषोऽग्रं प्रास्यतीति ।

अन्तरा यूपमाहवनीयं च प्रतिप्रस्थात्रे वपां प्रयच्छति ।

यूपाहवनीययोर्मध्यतः कृत्वा दक्षिणतः स्थिताय प्रतिप्रस्थात्रे ददाति ।

दक्षिणत उदङ्ङासीनः प्रतिप्रस्थाता वपां श्रपयति ।

उदङ्मुख उत्तरवेद्या दक्षिणत आसीनो वपां श्रुतां करोति । अत्र बर्हिरग्रस्य
वपाया अधस्तान्निरसनम् ।

त्वामु ते दधिरे हव्यवाहमिति वपामभिजुहोति ।

जुह्वा व्यापृतत्वात्क्लृपेण, अभि वपायामेव जुहोत्याज्यस्थाव्वाज्येनाध्वर्युरेव ।
जुपस्वेत्यन्तः ।

प्रादुर्भूतेषु स्तोकेषु स्तोकेभ्योऽनुब्रूहीति संप्रेष्यति ।

स्तोका वपायां श्रप्यमाणायां मध्ये मध्ये बुद्बुदा इवोन्नता येऽवयवास्ते तेषु प्रक-
टेषु सत्स्वेव प्रेष्यति मैत्रावरुणम् ।

श्येनीं सुशृतां कृत्वा सुपिप्पला ओषधीः कृधीति
दक्षिणस्यां वेदिश्रोण्यां प्लक्षशाखायां निदधाति ।

अत्र सुशृतां कृत्वा निदधातीति समानकर्तृक] त्वावगतेः पाके च प्रतिप्रस्थातुः
कर्तृत्वान्निधानमपि तेनैवेति भाति, तथाऽप्यभिहोमप्रभृतिसमाख्ययाऽध्वर्योरैव
कर्तृत्वादत्र त्वाप्रत्ययेन पूर्वकालत्वमात्रमुक्तमिति गम्यतेऽथवा श्येनीं सुशृतामध्वर्युरैव
कृत्विति ज्ञेयम् । श्येनी श्वेता श्वेता पूर्वमेवास्ति तस्य वर्णस्यानपगमे सत्येव सुशृतां
कृत्वा । अत्र सांनाय्यवदभिघार्योत्तरत उद्दास्य यूपाहवनीयान्तरा नीत्वा सुपिप्पला
इति बर्हिष्येव प्लक्षशाखायां महावेदिदक्षिणश्रोण्यामास्तीर्णायां निदधाति । तदुक्तं
भरद्वाजेन—सांनाय्यवदभिघार्यं तथोद्दास्य बर्हिषि प्लक्षशाखायां प्रतिष्ठापयतीति । सांना-
य्यस्य कुम्भ्या सहोद्दासनमत्र वपाश्रपणीभ्यां सहैवोद्दास्य सहैव निदधाति ।

प्रयुता द्वेषांसीति वपाश्रपणी प्रवृहति ।

निधानानन्तरं वपाश्रपणी वपयाऽऽच्छादिते प्रवृहति वपातो निर्गमयति । यस्त
आत्मा, ईयमिन्द्रियम्, अनयेन्द्राय तथा देवा वपामयीत्यूह इति केचिदन्ये तन्नेच्छन्ति ।
हविष्ठेन मनस्त्वेन वा नपुंसकत्वैकवचनत्वोपपत्तेरविकृतो मन्त्रो वपा मयि श्रयतामित्येव
विकृतमिति । याजमानमयं यज्ञः पञ्चहोता ।

स्रुचौ होताऽऽदापयति घृतवतीमध्वर्यो स्रुच-
मास्यस्वेत्युच्यमाने जुहूपभृतावादायात्याक्र-
म्याऽऽश्राव्य प्रत्याश्राविते स्वाहाकृतीभ्यः
प्रेष्येति संप्रेष्यति वषट्कृते हुत्वा प्रत्याक्रम्य
प्रयाजशेषेण पृषदाज्यमभिघार्यं वपामभि-
घारयति [द्विर्वेषां सकृत्पृषदाज्यम्] ।

चोदकप्राप्तपदार्थाः प्रयाजेभ्यः पूर्वं कर्तव्यास्तेषामुत्कृष्टानामत्र कर्तव्यत्वेनानुस्म-
रणं स्वाहाकृतीभ्यः प्रेष्येत्येतस्मात्पूर्वविधानार्थं प्रकृता(त) प्रयाजशेषेण पृष-
दाज्यमभिघार्यं वपामभिघारयतीत्यस्य विधानार्थं पृषदाज्यं स्थालीगतं वनस्पति-
यागोपयोक्ष्यमाणं न स्रुगत्तं नोपभृतमन्तत इति भरद्वाजः । तेन परिसंरूपेयं वपामेवेति
पृषदाज्यमभिघार्यं वपामभिघारयतीति श्रुतेः पौर्वापर्यं नतूपयोगक्रमेण ।

ध्रुवां वा प्रथमं यद्याज्यभागौ यक्ष्य-
न्भवति कृताकृतावाज्यभागौ ।

कृताकृतौ विकल्पितौ । यदि तौ यक्ष्यन्स्यात्तदैव प्रथमं ध्रुवामपि नान्यदा । अत्रैव
तयोर्भागः ।

व्याख्याते पञ्चहोतारि—

जुह्वामुपस्तीर्य हिरण्यशकलमवधाय कृत्स्नां वषामव-
द्यत्युपरिष्ठाद्धिरण्यशकलमवधायामिधायैन्द्राग्निभ्यां
छागस्य वषाया मेदसोऽनुब्रूहीति संप्रेष्यति ।

मध्येशकलविधानाद्यर्थमातिदेशिकपदार्थानुवादः । द्विस्त्रिरवदानवाधाय कृत्स्ना-
मित्युक्तं, मा भेरित्युक्त्वा सकृत्सर्वामवदाय । स्पष्टमन्यत् । उत्तरत एव स्थित एत-
त्सर्वं कुर्यात् । वषावदानार्थं वेदिं प्रविश्य वषाया उत्तरतः स्थित्वाऽवद्येन्नत्वग्नेणाऽऽ-
हवनीयं गत्वा दक्षिणतः स्थितः । एवं हविषामवदानेष्वपि द्रष्टव्यम् ।

अत्याक्रम्य—

आश्राव्य न प्रेष्यति मैत्रावरुणो होतारं चोदयति ।

पूर्वोक्तपरिसंख्यातमेव स्मारयति । न प्रेष्यतीति मैत्रावरुणमिति शेषः । प्रेष्येति न
प्रैषोऽन्वैत्यर्थः । अप्रेषित एव मैत्रावरुणो होतारं निगदेन चोदयति प्रेरयति ।

पुरस्ताद्वषाया होमात्स्वाहा देवे-
भ्य इति पूर्वं परिवप्यं जुहोति ।

क्रमप्राप्ते पुरस्ताद्वषाया होमादिति वचनमव्यवधानरूपापनार्थं, वषायागार्थमाश्रा-
वणादि कृत्वा पूर्वं वप्यसंज्ञकहोमं स्थालयाज्येन हवन्या न स्तुवेण जुहोति । आप-
स्तम्बमते तु वषावदानात्पूर्वमेव पूर्ववप्यहोमो जुह्वैव तन्मा भूदित्येतदर्थं पुरस्तादि-
त्यादिवचनं, स्तुत्रावन्यस्य हस्ते दत्त्वाऽग्नेणाऽऽहवनीयं गत्वा वसाहोमहवन्यामाज्य-
मादाय यथेतं प्रत्येत्य दर्विहोमधर्मेण हुत्वा स्तुत्रावादाय पुरस्तात्स्वाहाकारा वा
अन्ये देवा इति श्रुतेर्न पुनरन्ते स्वाहाकारः स्वाहादेवतापदानव्यवधान एव हौत्रेऽपि
दर्शनात्स्वाहा वाचे स्वाहा वाचस्पतय इत्यादौ पदान्तरव्यवधाने तु स्यादन्तेऽपि स्वाहौ
स्वाहा त्वा सुभवः सूर्यायेत्यादौ । तत्रापि लिङ्गं स्वाहाऽऽधिमाधीतायत्यादि । अमुमर्थं
सूत्रकार एव वसाहोमे स्पष्टयिष्यति ।

जातवेदो वषया गच्छ देवानिति वषट्कृते वषां देवेभ्यः स्वाहेत्युत्तरम् ।

जुहोतीत्यनुवर्तते । देवा इति मन्त्रान्तेन वषट्कारे कृते सति वषां प्रक्षिपति । न

चात्र स्वाहाकारो दानार्थस्तस्येन्द्राग्निभ्यामेव षट्कारेण दत्तत्वादन्यदेवताभ्यो न स्वाहाकारेण पुनर्दानम् । अतोऽयं न दर्विहोमो जुहोतिचोदितोऽपि यदेकया जुहुयादिति याज्यापुरोनुवाक्याभ्यां कृते तु न दर्विहोमत्वम् । तथा यत्प्रयाजानूयाजान्कुर्याद्विकस्तिः सा यज्ञस्य, दर्विहोमं करोतीत्यत्रापि प्रयाजादिरहिते होमे दर्विहोमत्वमुक्तं तत्तु न सप्रयाजादिके प्राप्नोतीति न स्वाहाकारप्राप्तिः । अत्र षट्कृते जुहोतीत्यातिदेशप्राप्तानुवादस्तेन षट्कारे प्रक्षेपस्तु नियतस्तथा मन्त्रान्तरसंनिपातश्च । तच्चोभयं सह प्रायिकं न नियमेन भवति । तत्र षट्कारे प्रक्षेपाकरणे प्रायश्चित्तविधानादवश्यं प्रक्षेपः । मन्त्रस्य तु पूर्वमेव समाप्तौ पुनरारम्भणीयः कृतेऽपि प्रक्षेपे समापनीयः । तथापि(हि)—यद्यपि मन्त्रान्तेन संनिपातो न स्यात्तथाऽपि मन्त्रसंनिपातमात्रं तु पूर्वया साधनीयमेव न ह्यशक्यं विधिना विधोयतेऽतोऽत्र मन्त्रसंनिपातमात्रमप्युच्यन्तरैरुक्तमनुज्ञातमिति गम्यते । तदुक्तं कात्यायनेनानियमं वात्स्य इति । सर्वप्रायश्चित्तं च कार्यम् । मन्त्रसंनिपाते तु न प्रायश्चित्तम् । उत्तरं परिवर्ष्यं जुहोतीत्यनुकृष्यते । जुह्वा स्थास्याज्येन पूर्ववप्यवत् ।

सत्याक्रम्य स्वाहोर्ध्वनभमं मारुतं गच्छतमिति विष्वी
वपाश्रपणी प्रहरति प्रार्चीं द्विशूला प्रतीचीभेकशूलाम् ।
विषूच्यौ चानुलोमप्रतिलोमाग्ने तत्र नियमार्थं प्राग्ग्रा द्विशूलांमिति ।

सस्त्रवेणाभिहुत्य ।

वपाश्रपण्यावाहवनीयप्रहृते अभिसस्त्रवेण जुहोति ।

चात्वाले मार्जयन्ते ॥ ११ ॥

सपत्नीकाः सर्वेऽपीत्यर्थः ।

मार्जने मन्त्रानाह—

आपो हि ष्टा मयोभुव इति तिसृभिरिदमापः प्रवहता-
वद्यं च मलं च यत् । यच्चाभिवुद्रोहानृतं यच्च शेपे अभी-
रुणम् । अग्निर्मा तस्मादेनसो विश्वान्मुञ्चत्वहसः । निर्मा
मुञ्चामि शपथान्निर्मा वरुणादुत । निर्मा यमस्य पङ्क्तीशात्सर्व-
स्माद्देवकिल्विषादतो मनुष्यकिल्विषादिति मार्जयित्वा ।

सर्वमन्त्रान्तेन मार्जनम् ।

पशुपुरोडाशस्य पात्रसस्त्रादनप्रभृतीनि कर्माणि

प्रतिपद्यते यथार्थमौषधपात्राणि प्रयुनक्त्येकादश

१ ख. ग. घ. ङ. च. ज. झ. ञ. ट. ड. ण. 'मू । आपो मा त' । २ घ. ङ. ज. झ. ञ. ड. ङ. 'धर्मोषधिष' ।

द्वादश वा कपालानि तैः सह शूर्पं कृष्णाजिनम्
शम्यामुल्लुखलं मुसलं दृषदमुपलां कुटुं पात्रीं मेक्षणं
वेदं प्राशित्रहरणं प्रणीताप्रणयनमिडापात्रं च ।

पशोरङ्गभूतः पुरोडाशः पशुयागस्याङ्गभूतपुरोडाशयागस्य पात्रसंसादन-
प्रमुखाण्येव नत्वन्वाधानादिकमप्यस्ति तस्य पश्वर्थे कृतस्य प्रसङ्गेनात्राप्युपकारक-
त्वात् । प्रतिपद्यते करोति । पशुपात्राणां प्रयुक्तत्वात्साधारणानां स्फ्याग्निहोत्र-
हवण्यादीनामपि प्रयुक्तत्वादसाधारणान्यौषधपात्राण्येव प्रयुज्यन्त इत्यर्थप्राप्ते यथा-
र्थमिति वचनाद्दुर्वेषमदन्तीवेदपरिवामनानामपि ग्रहणम् । पशावासादितस्य
वेदस्याप्यासादनविधानात्स्फ्याग्निहोत्रहवण्यादीनामादितयोः पुनरासादनस्याविधानादेवं
गम्यते यानि प्रसङ्गेनोपकुर्वन्ति तेषां यद्यपि न पुनरासादनं तथाऽपि येषां प्राति-
स्विकतया यज्ञसंबन्धविनाशो विहितस्तेषां पुरोडाशोपक्षीणानां पशौ पुनरुपयोक्ष्य-
माणत्वाभावादन्येषामेव प्रयोगो युक्तः । प्रणीताविमोकोपवेषोदसनयोर्विधास्यमानत्वा-
द्देदस्यापि होत्रा त्यगस्य दर्शनात्संनानाभावेऽपि तूष्णीकं विमुच्य विसर्जनमप्यनु-
ज्ञायते । पुनर्वेदसादनविधानाद्देन्द्राग्ने पुरोडाशे सत्यप्येकादशानां द्वादशानां च
विकल्पे चोदकप्राप्तौ सौम्ये प्राजापत्येऽपि पशौ नाष्टाकपालतेति वक्तुं नियमः ।
अन्येष्वपि पशुषु नियमो ज्ञेयः । स्फ्याग्निहोत्रहवण्यावासाद्य पश्चात्पश्वर्थे सत्यपि
प्रणीताप्रणयने तस्यादृष्टार्थस्यैव तद्देशमात्रेण कृतस्य नान्यत्र दृष्टविनियोगः ।
कृतत्रिनिगोगस्य च विमोकविधानादासंस्थं चालनानुपपत्तेश्च पुनः पृथक्पालैः सह
शूर्पमित्युक्तं द्वयम् । इडायाः पश्वर्थप्रयुक्ताया अद्याप्यकृतोपकाराया अन्यत्र
विनियोक्तुमशक्यत्वात्प्राकृताया अत्र ग्रहणम् । पश्वर्थमपूर्वाया एवोपादानम् ।
समवत्तधानीशब्दन तस्या निर्देशात् । इडापात्रमुक्तमेकमेव । नान्वाहार्यो दक्षिणा
प्रधानदक्षिणयैव त्विजां परिक्रीतत्वात् । औषधपात्राणीति प्रकृतौ पुरोडाशार्थतया
गृहीतानीत्येव त्वौषधपात्रस्य दृषदुपलयोश्चरत्वाभावात् । ब्रह्मजपः प्रणेष्यामि यजमान
वाचं यच्छेति संप्रेष्यति । वाग्यतः पात्राणि संमृशति ।

निर्वपणकाले त्रीहिमयं पशुपुरोडाशं
निर्वपति समानदैवतं पशुना ।

पुरोडाशस्येत्येतावति वक्तव्ये पशुग्रहणं यद्देवत्यः पशुस्तद्देवत्यः पुरोडाश इति प्रद-
र्शनार्थम् । तेन पञ्चमप्रयाजवत्प्रधानदेवतासंस्कारकर्मता दानांशे चाऽऽरादुपकार-

१ ग. ठ. सौम्यप्रा । २ ग. ठ. 'श्वर्थे स' । ३ क. 'त्युक्तम् । ४ ख. ग. ठ. ण. 'धमात्र' ।
५ क. 'शमा य' ।

कता च । प्रकृतौ व्रीहियवयोर्विकल्पे सति नियमार्थमेतद्व्रीहिमयमिति । तथा च विकृतौ सर्वत्र व्रीहय एव नियता इत्याहुस्तन्नेष्टमाचार्यस्यात्र नियमकरणात् । पशुयागेन समानदैवतमिति सौर्ये सौर्यं प्राजापत्ये प्राजापत्यमन्यत्रापि तथैवैति दार्शितम् । सर्वत्र पशुपुरोडाशे व्रीहिमयत्वं च नियतम् । अयं च प्रधानदेवतासंस्कार इति वक्तुं तथोक्तं यद्देवत्यः पशुस्तद्देवत्यः पुरोडाश इति श्रुतेः ।

तस्य हविष्कृता वाचं विसृज्य पशुं विशास्ति ।

तस्य पुरोडाशस्य त्रिप्फलीकरणसंप्रैषेण वाचं विसृज्येत्यनुवाद उत्तरविधित्तया । संज्ञप्तं पशुं विशास्ति । वाचं विसृज्य विशास्तीत्यनेन विकर्तनेऽध्वर्युरेव कर्तेत्युक्तं न शमितेति । तत्राध्वर्योर्गुदं मा निवर्लेपीरित्यादिप्रैषकर्तृत्वदर्शनात्प्रेष्योऽन्य एव स च नर्त्विक् । शमितरेषा तेऽश्रिः प्रज्ञाताऽमदिति विशसने शमिता विकृष्यते । अध्वर्योः प्रयोजकत्वाद्विशसनकर्तृत्वं न विरुध्यते । अध्वर्योरन्य ऋत्विगेवेति कात्यायनः । तत्र पशोर्विशसने भागकरणं तत्कथमित्याकाङ्क्षिते हृदयमित्यादिक उपयोगपूर्वको निर्देशः ।

हृदयम् ।

पञ्चकोशसदृशम् ।

जिह्वा ।

प्रसिद्धा ।

वक्षः ।

क्रोडश्येनाकृति समांसमस्थिकङ्कवदधस्ताद्भृदयस्योपरि ।

स्तनिम ।

यकृत्कालजमिति पर्यायः । तत्तु हृदयस्य दक्षिणभागे किञ्चिच्छ्रेतमिव ।

मतस्ते ।

वृक्थौ पार्श्वस्थौ पिण्डावात्रफलाकृती ।

पार्श्वे ।

वङ्किसंहती दक्षिणोत्तरे । अस्थीनि त्रयोदश त्रयोदशैकैकत्र संहतानि ते पार्श्वे ।

सव्यं दोः ।

षकारान्तो नुंसकलिङ्गो बाहुवचनः । वामबाहुसकथोति यावत् ।

दक्षिणां च श्रोणिः ।

दक्षिणं सक्थि पश्चिमपादस्य दक्षिणभागस्थस्य फलकमिति यावत् ।

दैवतानि ।

अवदानानि प्रधानदेवतार्थानि कालेऽवदानार्हाणि मांसानि ।

दक्षिणं दोः सव्या च श्रोणिः सौविष्टकृते ।

स्विष्टकृते देवताया महद्दे(?) अवदाने ।

गुदः साधारणः ।

दैवतसौविष्टकृतेऽवदानार्थं उपयद्गुदोमार्थश्च । गुदशब्देन पक्षं पुरीषं यस्मिन्स गुदं प्रत्याकृष्यते तद्गुदं गुदकाण्डमित्युच्यते ।

गुदं मा निर्वर्लेषीः क्लोमानं पुरीहानं पुरीततं

मेदः समवधातवा इति संप्रेष्यति ।

क्लोमा नाम गलनाडिकाः(का) क्लीहा यकृतसदृशो वामभागपार्श्वस्थः । एतन्मांसं कयाऽपि नाड्या न परिगृहीतमसंलभमेव तिष्ठति । पुरीततं पुरी हृदयं तद्येनाऽऽच्छादितं तत्पुरीततम् । पुरी हृदयं तत्पुरीतता प्रच्छादयतीति श्रुतत्वात् । मेदो नाम बद्धं वृक्षयोरुर्हृदयस्य च वेष्टनकोशः । एतानि गुदं मा निर्वर्लेषीरिति गुदस्याऽऽन्तरप्रदेशं बहिर्मा कार्पीरित्यर्थः ।

शमिता तु—

न गुदं निर्विलपति न वनिष्ठुं निर्भुजति ।

स्थूलशकृदाधार आन्त्रं स्थूलं वनिष्ठुः । तद्विपरीतं बहिर्भागमान्तरं न कुर्यात् । गतम् ।

अध्युद्धिं जाघनीं वनिष्ठुं चान्ववदधाति ।

अध्युद्धिरूधस उपरितनं मांसम् । जाघनी जघनप्रदेशे भवा जाघनी पुच्छं च वनिष्ठुं तान्प्रत्येकं लक्षयित्वाऽवधानेन स्थापयति ।

यदन्यच्च मेध्यं मन्यते ।

मांसजातमिति शेषस्तदप्यन्ववदधातीत्यनुकृष्यते ।

कुम्भ्यां पशुं समवधाय श्रपयति ।

पशुमांसान्युद्धृतानि तानि सांनाय्यकुम्भीधर्मेण शामित्रेऽग्नौ स्थापितायां पशुकुम्भ्यामध्वर्युरवधाय सांनाय्यमन्त्रेण शमित्रा कृत्वा श्रपयति । पाकार्थमाग्निमवशिष्येत्युक्तत्वाच्छामित्रेऽग्नावेव पाकः । शृतं हवीः शमितरिति प्रशलिङ्गाच्छमिता पचति । तं प्रेष्यतीत्येतावता श्रपयतीत्युपपद्यते ।

शूलेन पार्श्वतो हृदयम् ।

श्रपयतीत्यनुकृष्यते । पूर्ववदेव यथासंभवं कुम्भीधर्मेण शूलेन प्रवृद्धं हृदयं शामि-
श्रमित्रसमीपे श्रपयति ।

ऊवध्यगोहं पार्थिवं खात्वा तत्र शकृत्संप्रविध्यति ।

अध्वर्युरेवोवध्यं शकृत्तदृह्यते येनावटेन स गर्तं ऊवध्यगोहस्तं पृथिव्यां खात्वा तत्र स्रवं पुरीषं प्रक्षिपति ।

शृते पशौ पशुपुरोडाशेन प्रचरति ।

शाखान्तरीयोऽयं विधिर्दिशितः । वपायागानन्तरं मार्जयित्वा पशुपुरोडाशस्य पात्र-
संसादनप्रभृतीनि कर्माणि प्रतिपद्यत इत्युक्तस्ततस्तु हविष्कृता वाचं विसृज्येति शृते
पशौ पशुपुरोडाशेन प्रचरतीत्यन्तः । अस्मच्छाखीयस्तु पशुमालभ्य पुरोडाशं निर्वपति
समेधमेवैनमालभते वपया प्रचर्य पुरोडाशेन प्रचरतीति श्रूयते तेन विकल्पः । तत्रार्थं
क्रमः—संज्ञते पशौ वाचं विसृज्य पशुपुरोडाशस्य पात्रसंसादनप्रभृतीनि कर्माणि
प्रतिपद्य तण्डुलप्रक्षालनान्ते कृते पशुमुपायन्तीत्यादिवपाप्रचारे मार्जनान्ते पशुपुरोडा-
शस्य कृष्णाजिनादानादिना पशुपुरोडाशप्रचारेण कपालविमोचनान्ते कृते पशुं विशा-
स्तीत्यादिना शृते पशौ जुह्वां पञ्चगृहीतमित्यादि वक्ष्यमाणं पशुतन्त्रमव्यवधानेन करो-
तीत्यस्मच्छाखाक्रमः ।

प्रकृतमनुमरामि शृते पशौ पशुपुरोडाशेन प्रचरतीत्युक्तं कृष्णाजिनादानादिना
हविरासादनान्ते कृते पञ्चङ्गैरेव प्रसङ्गात्पशुपुरोडाशोपकारे सति वैशेषिकमेव तत्र
दर्शयति—

जुहूपभृतरूपस्तीर्यावदायाभिघार्य ।

जुह्वां हविरवदानेन दैव उपभृति स्विष्टकृदवदानं तत उभयत्र यथाविध्यभिघार्य ।

इन्द्राग्निभ्यां पुरोडाशस्यानुब्रूहीति संप्रेष्यति ।

गतम् ।

अत्याक्रम्य—

आश्राव्य न प्रेष्यति मैत्रावरुणो होतारं चोदयति ।

कृतव्यारुयानम् ।

वषट्कृते जुहोतीत्यन्ते कृते—

औपभृतं जुह्वां पर्यस्याग्नेऽनुब्रूह्यग्ने प्रेष्येति' संप्रेष्यति ।

दक्षिणे स्थित एवौपभृतमवदानं जुह्वां प्रक्षिपत्यग्ने इत्यादि आश्राव्याग्ने प्रेष्येति
संप्रेष्यति । वषट्कृते स्विष्टकृद्भर्मेण जुहोति ।

प्रत्याक्रम्येतदन्ते कृते—

प्रांशित्रमिडा च क्रियेते प्राशितायां मार्जनं
पिष्टलेपफलीकरणहोमौ प्रणीतासु मार्जनमुप-
वेपोदसनं कपालविमोचनं च क्रियन्ते ।

प्राशितायामित्यादिकानि क्रियन्त इति बहुवचनेन संबध्यन्ते । वैशेषिकाङ्गप्रदर्शनं
प्रसङ्गसिद्धाङ्गपरिसंख्यार्थं प्रसङ्गेनोपकरिष्यमाणाङ्गपरिसंख्यार्थं च । वैशेषिकस्यापि
यजमानभागस्य परिसंख्या ।

तस्मिन्कृते जुहां पञ्चगृहीतं गृहीत्वा ।

विमोचनान्ते कृते सांनाय्यवदभिघारणं स्थाह्याज्येनेति पञ्चगृहीतं स्थाह्याज्येन,
स्रुवेणाभिघारणानिवृत्तये जुहामित्युक्तम् ।

पृषदाज्यस्रुवमादाय ।

पृषदाज्यपूर्णस्रुवस्तथा स्थालीपृषदाज्यं स्रुवेण गृहीत्वा ।

शृतं हवीः शमितरित्यभिक्रम्याभिक्रम्य

त्रिः पृच्छति शृतमिति शमिता त्रिः प्रत्याह ।

पञ्चगृहीतं स्रुवं च गृहीत्वा किंचिदभिमुखं गत्वा शृतं हवीः शमितरिति श्रावय-
न्पृच्छति पुनरभिक्रम्य तथैव पृच्छति तृतीयमप्यभिक्रम्य तथैव प्रतिप्रश्नं च शृतमिति
प्रत्याहैवं त्रिः प्रश्नस्त्रिरुत्तरम् ।

उत्तरतः परिक्रम्य शूलाद्दयं मवृह्य कुम्भ्यामवदधाति ।

परिक्रम्य कुम्भ्या उत्तरतः प्रदक्षिणं गत्वा शूले प्रोतं हृदयं निर्गमय्य हृदयं
प्रज्ञातं कुम्भ्यामवधाय ।

सं ते मनसा मन इति पृषदाज्येन हृदयमभिघारयति ।

स्रुवेण गृहीतेन पृषदाज्येन कुम्भ्यामवहितं हृदयं तेनाभिघारयति । स्वाहान्तो
मन्त्रः ।

स्वाहोष्मणोऽव्यधिष्या इत्यूष्माणमुद्यन्तमनुमन्त्रयते ।

कुम्भीत उद्यतः । स्पष्टमन्यत् ।

यस्त आत्मा पशुषु प्रविष्ट इत्याज्येन पशुमभिघार्य ।

जुह्वाज्येन पञ्चगृहीतेन पशुं कुम्भीगतम् । मह्यमित्यन्तः । पञ्चगृहीतेनाभिघारणं
वक्तुं चोदकप्राप्तस्यानुवादः । मन्त्रप्रदर्शनं सं ते मनसेति मन्त्रानुवृत्तिनिरासार्थम् ।

येन वपां तेन हृत्वा यत्र वपा तत्र पञ्चहोत्राऽऽसादयति ।

येनाऽऽहवनीयस्य यूपस्य च मध्येन वपा हृता तेनैव हृत्वा बर्हिषि प्लक्षशाखायां

१ घ. ज. झ. व. ढ. स्विष्टकृत्प्राशि° । २ घ. व. झ. व. ढ. क्रियन्ते । ३ घ. ङ. ज झ.
ग. ढ. क्रियते । ४ घ. ङ. ज. झ. न. ढ. स्रुवं चाऽऽदा° । ५ ग. ठ. ण. स्रुवं ।

तस्यामेवाग्निर्होतेत्यासादयति । प्राकृतमन्त्रानिवृत्तिः । यस्त आत्मेति याजमानम् । इदमिन्द्रियमित्यविकृतं हविषोऽन्नाऽऽसादितत्वात् । हविषोऽवदीयमानस्यानुब्रूहीति च्छागस्य हविष इत्यादि शृत* हवीरित्यत्रापि हविष एवावदीयमानत्वं नत्वङ्गानामिति न्यायेन साधितं न्यायविद्धिस्त एव द्रष्टव्याः ।

हृदयशूलं प्रज्ञातं निदधाति ॥ १४ ॥

इति सत्याषाढहिरण्यकेशिसूत्रे चतुर्थप्रश्ने चतुर्थः पटलः ॥ ४ ॥

अग्रे प्रतिपत्तिविधानार्थमित्यर्थः ।

इति सत्याषाढहिरण्यकेशिसूत्रव्याख्यायां महादेवकृतायां प्रयोग-
वैजयन्त्यां चतुर्थे पशुप्रश्ने चतुर्थः पटलः ॥ ४ ॥

अथ चतुर्थप्रश्ने पञ्चमः पटलः ।

यजमानेन व्याख्याते पञ्चहोतरि—

जुहूपभृतोर्वसाहोमह्वन्या* समवत्तधान्या चोपस्तृणीते ।

जुहूपभृतोर्भुवाज्यमन्ययोः स्थाख्याज्यं समवत्तमिडार्थं तस्य धान्याम् ।

जुहूपभृतोर्हिरण्यशकलाववधाय मनोतायै

हविषोऽवदीयमानस्यानुब्रूहीति संप्रेष्यति ।

जुहूपभृतोर्हिरण्यशकलाववधाय ततः संप्रेष्यति ।

पुक्षशाखायामक्तया धारया दैवतानां द्विर्द्विरवद्यति ।

यत्पुक्षशाखोत्तरबर्हिर्भवति समेधस्यैव पशोरवद्यतीति श्रुतेर्वर्हिष्येव स्तीर्णे स्तीर्णायां पुक्षशाखायामित्यर्थः । सांनाय्यवदङ्गुष्ठपर्वमात्राण्येव ततः स्थूलानि सौविष्टकृतानि ततोऽपि स्थूलान्यैडानीति स्रुवेणावदाने चोदकप्राप्ते धारयेत्यर्थे सामर्थ्यादित्युक्तं पूर्वमेव प्रज्ञातयाऽक्तया स्वधितेर्धारया दैवतान्यवदानानि पूर्वमेवोक्तानि तेषां द्विर्द्विरैकैकम् । अत्र चोदकप्राप्ते द्विरवदाने सति पुनर्द्विर्द्विरिति विधानं प्रत्येकमङ्गेषु यथा स्यादिति नो चेत्सर्वस्यैव सकृद्विरवदानमिति चोदकेन प्रामुष्यादेकादशावदानान्यवद्यतीति श्रुतेरपूर्वोऽवदानविधिरित्युक्तम् ।

हृदयस्याग्नेऽवद्यत्यथ जिह्वाया अथ वक्षस इत्येतेषामनुपूर्वमवदाय ।

श्रुतिपाठेन दर्शितः ।

यथाकाममुत्तरेषामवद्यति ।

श्रुतिरेव । स्पष्टार्थम् ।

पुरस्ताच्छ्रोणेर्गुदस्यावद्यत्युपरिष्ठाद्वा ।

श्रोण्यवदानाभ्यां पूर्वं पश्चाद्वेति विकल्पेन त(य)थाकाममित्यत्र नियमः । अत्र यद्यपि हविष एकत्वान्मा भेरिति सकृत्प्राप्तं तथाऽप्यवान्तरप्रदेशभेदानामभेदाच्च प्रत्येकं मन्त्रो यदवदानानीत्ययमपि हृदयादीनि श्रोण्यन्तान्येकश उक्तानि तेषामविशेषेण द्विद्विरवदानम् ।

गुदः साधारण इत्युक्तम् । तत्र विभागप्रकारमाह—

गुदं द्वैधं करोति स्थवीय उपयद्भ्यो निदधाति ।

द्वेषाकृतस्य गुदस्य स्थूलं काण्डमुपयद्द्वेभ्यो निदधाति ।

अणीयस्त्रैधं कृत्वा तस्य मध्यमं गुद-
काण्डं द्वैधं विभज्य दैवतेष्ववद्यति ।

द्वेषाकृतस्य गुदकाण्डस्य यदणीयो भागस्तं त्रेधा कृत्वा तस्य मध्यमभागो द्वेषाकृतो द्विरवदानं दैवतेष्ववद्यति स्थापयति । अत्रैवावदानानां मन्त्रप्रत्यभिचारणे, अवद्यतीत्यत्रैव श्रवणाद्गुदं द्वैधं करोतीत्यादिना विभागमात्रमवदेयवद्द्रव्याणां कृतमिति नावदानत्वम् । एवं चैकादशावदानानि द्विरवदानानि भवन्ति ।

उपभृति महत्त्रयङ्गयोरवद्यत्यवशिष्टयोश्च गुदकाण्डयोरन्यतरत् ।

महद्गुदकाण्डं त्रेधाविभक्तस्य यौ भागाववशिष्टौ तयोर्मध्ये यन्महत्स्थूलं तत्तथा त्रयङ्गयोर्दक्षिणबाहुसव्यश्रोण्योस्तयोरेव रूढ्या त्रयङ्गसंज्ञा गुदस्य च दोष्पूर्वार्धस्य गुदं मध्यतः श्रोणिं जघनार्धस्य ततो देवा अमवन्पराऽसुरा यत्रयङ्गाणां समवद्यतीति श्रुते-स्त्रीण्येवावदानान्युपभृति ।

त्रेधा मेदः कृत्वा यूषेऽवधाय तृतीयेन

जुहूं प्रच्छादयति तृतीयेनोपभृतम् ।

प्रच्छादयतीत्युभयत्र त्रेधाकृतस्य मेदसस्तृतीयेन तृतीयेन यूषे पशुरसे रसो वा एष पशूनां यद्गुरिति श्रुतेः । मेदो व्याख्यातम् । अत्र हि पशुना यजेतैन्द्राग्नः पशुरित्यादिना पशोरेव देवतायै दीयमानत्वेन हविर्द्वं न प्रत्येकमेकादशावदानानाम् । तेन यथा मध्यात्पूर्वार्धाच्च पुरोडाशावदानमुत्तरार्धात्स्विष्टकृत इति नियमः (?) । पुरोडाशे देवतासंबन्धेन यागद्रव्य एव पृथक्स्थानतया विभाग एव पशावपि स्थानभेदेन दैवतसौविष्टकृतेडावदानानां करणेऽपि सौविष्टकृतादीनां हविःशेषप्रतिपत्तिरूपतानामुपैतीति ज्ञेयम् ।

समवत्तथान्यां हृदयं जिह्वां वक्षः स्तनिममतस्त्रे

१ क. च. ट. 'विष्टेन । २ च. 'तामु' । ३ क. ग. च. छ. ट. ठ. ण. 'म् । अवत्तत्वान्न । स' । ४ क. ख. ग. घ. ङ. च. छ. ज. झ. ञ. ट. ठ. ण. जिह्वा ।

अवशिष्टं च गुदकाण्डं तृतीयं च भेदसो वनिष्टुः
सप्तमं यदि शृतो भवत्यनास्थिभिरिडां वर्धयति ।

यदि वनिष्टुः शृतो भवति तस्य बहुपाकमहत्वाद्यदि पशुना मह न पकस्तदा नाव-
द्यति पकश्चेदवद्यति । मतज्ञानानि षडादानानि । शृतश्चेद्वनिष्टुस्तं सप्तमवदाय ततो
गुदकाण्डं ततो भेद इति क्रमप्रदर्शनार्थं वनिष्टुं सप्तममित्युक्तम् । अनस्थिमिर्मांसै-
च्छोमादिभिरिडां वर्धयति पुष्टां करोति नैतान्यवद्यति । वाजपेयेऽनवदानीयानि वाज-
सृच्यः प्रयच्छतीत्यादि तत्र तत्रानवदानीयत्वं वक्ष्यति तच्चोपपन्नं भवति । अन्यानि
यानि मेध्यानि मांसानि तेषामप्यत्रैव विनियोगोऽन्यथा तेषामुद्धरणमनर्थकं स्यात् ।
अत्र यजमानभागावदानं दैवतेभ्यो दशम्य एव गुदस्य विभज्य विनियोगात् । औप-
भृतेडानां च पृथक्तया विभागकरणेन प्रतिपादनात् शेषार्थेभ्यः शेषकार्यं यजमानभाग-
लक्षणं तस्मात्प्रधानावदानेभ्य एव । तथाचार्यं क्रमः—इडायां हृदयादीनां गुदानानान-
मष्टानामेकैकं समवदायेडायामवदाय ततो हृदयादिभ्यो दशम्यो यजमानभागस्ततः
पुनरैडावदानमष्टम्यस्ततोऽनस्थिभिर्गिडा वर्धयतीति ।

शृतमशृतं च पशुः संनिधायैन्द्रः पाप इति संमृशति ।

शृतमशृतं मन्त्रेण संमृशति । माता पितरो मदन्त्वित्यन्तः ।

वसाहोमहवर्न्यां वसाहोमं गृह्णाति ।

वसा रसः । वसा चासौ होमश्चेति हृयतेऽसौ होमो ग्रहणम् । वसां गृह्णातीति
वक्तव्ये श्रुतिप्रसिद्धोक्तं पार्श्वेन वसाहोमं प्रयौतीति श्रवणात् ।

श्रीरसीति स्रवन्तीं धाराः स्वधितिना तिर्यग्माच्छिनत्ति ।

वसाहोमग्रहणप्रकार एवोच्यते । श्रीणात्वित्यन्तेन मन्त्रेण स्वधितिना धारां
दक्षिणहस्तेन कृतां वामेन विच्छिनत्ति । स्रवन्तीं संतताम् ।

सकृच्चतुरवदानस्य द्विः पञ्चावत्तिनः ।

सकृच्छेदेन द्विरवदानं भवति चतुरवदानवतः । उपस्तरणाभिघारणाभ्यां चतुरवत्तं
स्यात्पञ्चावत्तिनस्तु द्विच्छेदेन त्रीण्यवदानानि भवन्तीत्यर्थः ।

आपः समग्निन्निति पार्श्वेन वसाहोमं प्रयौति स्वधि-
तिना प्रयौतीत्येकेषां पार्श्वेनापिदधतीत्येकेषाम् ।

प्रयौत्यालोडयति वसाहोमहवनीगतां वसाम् । पार्श्वस्य स्वधितेश्च प्रयवणे विकल्पः ।
प्रयवणस्यापिधानस्य च विकल्पः । रोहिण्या इत्यन्तो मन्त्रस्त्रिष्वपि ।

अत्रैक ऊष्मणोऽनुमन्त्रणं समामनन्ति ।

कुम्भ्यां यदुक्तं स्वाहोष्मणोऽव्यधिष्या इत्यनुमन्त्रणं तदत्रैकेषां शाखिनाम् ।

यूपेणोपसिच्योपरिष्ठाद्धिरण्यशकलाववधायामिघार्थं ।

जुहाद्यवत्तानि यूपेणोपसिच्य यथेतमुत्तरत आनीय जुहूपभृतोर्हिरण्यशकलाववधाय यथाविधि सर्वाण्यभिघार्थं ।

इन्द्राग्निभ्यां छागस्य हविषोऽनुब्रूहीति संप्रेष्यति ।

सौर्यप्राजापत्ययोरपि प्रदर्शनार्थं, स्पष्टमन्यत् ।

अत्याक्रम्य—

आश्राव्य न प्रेष्यति मैत्रावरुणो होतारं चोदयति ।

कृतव्याख्यानम् ।

घृतं घृतपावान इत्यर्थे ॥ १५ ॥

याज्यायाः प्रतिप्रस्थाता वसाहोमं जुहोति ।

प्रतिप्रस्थाताऽग्नेणाऽऽहवनीयं गत्वा घृतमिति मन्त्रं याज्यया सहाऽऽरभ्य तस्या अर्धर्चे समाप्तेऽन्तरिक्षाय स्वाहेत्यन्तेन जुहोति । वषट्कृतेऽध्वर्युर्हविर्जुहोति । इन्द्र-यावी भूयासमिति जेमानमिति वा सर्वपशुवपानुमन्त्रणम् ।

वसाहोमोद्रेकेण दिशः प्रति यजति ।

यजति जुहोति । उद्रेकेण शेषेण होमे कृतधाराया अविच्छेदेन जुहोति अग्निमानपि होमान्न मध्ये विच्छेदं कुर्वन् ।

दिश इति पुरस्तात्प्रदिश इति दक्षिणत

आदिश इति पश्चाद्विदिश इत्युत्तरत उदिश

इति मध्ये स्वाहेति सर्वत्रानुषजति ।

सर्वत्रेति स्वाहाऽन्तरिक्षायेत्यत्राप्यन्तेऽनुषङ्गः । दर्विहोमत्वादान्ते प्राप्तेऽपि यन्मध्य-मस्वाहाकारस्वीकारो भरद्वाजादीनामन्ते च कर्तव्यः प्रक्षेपान्तव्यावृत्त्यर्थे । दिश इत्यादावपि प्रतियजतिचोदितत्वेन न दर्विहोमतेत्याशङ्क्य यजतेर्दानमात्रार्थस्यात्राप्रयो-गाद्याज्याया अभावात्तत्र वषट्कार इति स्वाहानुषङ्गेणैव प्रदानमत्रापि प्रतियजतिना लक्ष्यते तादृशमेव दिशो जुहोतीति श्रुतेर्दर्विहोमताविधानार्थं च ननु(तु) पुरस्तात्स्वाहा-कारो घृतमित्ययं मन्त्रो नापि देवतापदान्ते स्वाहाकारेण पुरस्तात्स्वाहाकारो भवति त्वेतिपदेन व्यवधानादन्तरिक्षायेति देवतापदान्ये(दस्ये)त्यनेन ज्ञापितमेव विकृतं वष्य-होमे । अनुषङ्गोऽत्र स्वाहाऽन्तरिक्षायेत्यत्रत्यस्य स्वाहाकारस्याथवा स्वाहा दिग्भ्य इत्यस्य पूर्वमप्यनुषङ्गः ।

स्वाहा दिग्भ्य इत्ययं न दर्विहोम इत्याह—

स्वाहा दिग्भ्य इति प्रदक्षिणमनुपरिषिञ्चति ।

अनुपरिषिञ्चतीति प्रयोगान्न दर्विहोमता नापि यत्र च स्वाहाकार इत्यनेन मतान्तरविवक्षितत्वात् । कुतः । यद्यवदानस्य तत्रापि दर्विहोमत्वे सति स्वाहा दिग्भ्य

इति प्रदक्षिणमित्येव ब्रूयात् । प्रतियजतीतिदानार्थस्य धातोरप्रयोगान्न स्वाहाकारापेक्षा । ततस्त्वयं शेषप्रतिपत्तिरिति प्रदक्षिणमनुपरिषिञ्चतीति प्रयोगेण दर्शितम् । तस्मान्न पुरस्तात्स्वाहाकारेण दर्विहोमता तेन स्वाहोर्ध्वनभसं मारुतमंत्रं न दर्विहोमतेत्यलमिति-प्रसङ्गेन ।

नमो दिग्भ्य इति हुत्वोपतिष्ठते ।

हुत्वेति वचनं प्रतिप्रस्थातुरेवोपस्थानार्थम् ।

अत्रैव तिष्ठन्पृषदाज्यस्रुवं जुहामामीय वन-
स्पतयेऽनुब्रूहि वनस्पतये प्रेष्येति संप्रेष्यति ।

अत्रैव दक्षिणत एवकारो भरद्वाजोक्त उत्तरतोवस्थाननिवृत्त्यर्थः । पृषदाज्येन पूर्णं स्रुवं स्थालीगतेनौपभृतस्यानूयाजार्थत्वात् । वषट्कृते जुहोतीति शेषः । अत्र हविःसामान्येनोपांशुयागधर्मसकृदवदानस्विष्टकृद्देवतासंस्काराभ्यां स्विष्टकृद्धर्मेण बाध्यते(?) । कुतः । हविःसामान्यं प्रधानयागे बलवन्न स्विष्टकृत्त्वप्रधाने ।

औपभृतं जुहां पर्यस्याग्रये स्विष्टकृतेऽनुब्रूह्यग्रये
स्विष्टकृते प्रेष्येति पशुस्विष्टकृति संप्रेष्यति ।

पर्यस्य रेचयित्वा । स्पष्टमन्यत् । वषट्कृते जुहोतीति शेषः । अत्रैव तिष्ठन्नित्य-
प्यनुवर्तते ।

अत्रैवैके पशुसंमर्शनं दिशां प्रतीज्यामिति समामनन्ति ।

शृताशृतपशोः । गतार्थम् । यथाप्रकृति याजमानम् ।

मेदोमिश्रमवान्तरेडामवद्यति ।

विशेषाभिधानं मेदोमिश्रमवान्तरेडामिति ।

यं कामयेतापशुः स्यादित्यमेदस्कं तस्मा आदध्याद्यं
कामयेत पशुमान्तस्यादिति मेदस्वत्तस्मा आदध्यात् ।

अमेदस्कावान्तरेडावदाननिन्दया प्रथमोऽर्थवादो द्वितीयो विधिः सत्यां कामनाया-
मसत्यामपि मेदोयुक्तैवावान्तरेडेत्यर्थः ।

उपहृतां मैत्रावरुणषष्ठाः प्राश्नन्ति ।

पूर्वपशुपुरोडाशेडां मैत्रावरुणषष्णमा एव प्राशितवन्तोऽत्र न तथा प्रतिप्रस्थातुर्वपा-
श्रपण उपयोगात्पश्चिडा तस्यापीति वक्तुमुक्तं मैत्रावरुणषष्ठा इति न यजमानपर्युदा-
सार्थमिति ।

किमविशेषेण नेत्याह—

अध्युद्धिः होत्रे हरति वनिष्टुमग्नीध्रे षडवत्तः संपादयति ।

हरन्ती(ती)त्युभयत्र ताभ्यां दत्त्वाऽवशिष्टां प्राश्नन्ति । होता स्वेडामागेन सह प्राश्नाति वनिष्टुमध्वर्युः षडवत्तं चतुर्धाकरणवत्संपाद्य प्रयच्छति ।

यथाविधि सर्वैः प्राशितायामिडायां मार्जयन्त इत्याह—

प्राशितायां मार्जयित्वा ।

यजमानस्यापि यथाप्रकृति प्राशनं मार्जनं च ।

अग्नीदौपयजानङ्गारानाहरोपयष्टरूपसीद ब्रह्म-
न्प्रस्थास्यामः सभिधमाधायग्नीत्परिधीः-
श्चार्धे च सकृत्सकृत्संभृङ्गीति संप्रेष्यति ।

उपयाजार्धमङ्गारा औपयना उपयजतीत्युपयष्टा प्रतिप्रस्थाता । अङ्गाराणां समीपे तिष्ठ । स्पष्टमन्यत् ।

शामित्रियादाग्नीध्रोऽङ्गारानाहत्योत्तरस्यां वेदि-
श्रोण्यां वर्हिर्व्यू(व्यू)ह्य न्युप्योपसमादधाति ।

शामित्रियादग्नेर्वर्हिर्व्यू(व्यू)ह्य तृणादि तत्र न्युप्योपसमादधाति काष्ठैः प्रन्वालय परिस्तृणाति ।

प्रतिप्रस्थातरेतद्गुदकाण्डं तिर्यगेकादशधा सं-
च्छिद्य दत्त्वादोमहवन्या हस्तेन दोषयजेति संप्रेष्यति ।

तिर्यगेकादशधा संच्छिद्यासंभिन्दकाविदारयवयवितर्यंश्च । छेदनं तिर्यगेव नानूची-
नम् । एकादशधा छिन्ना पश्चाद्धोमो ननु प्रस्थाहुति च्छेदः ।

पृषदाज्यं जुह्वामानीच पृषदाज्यधानीमुपभृतं
कृत्वा पृषदाज्येनैकादशानूयाजान्यजति ।

पृषदाज्यधानीगतं पृषदाज्यम् । स्पष्टमन्यत् ।

देवेभ्यः प्रेष्येति प्रथममनूयाजः
संप्रेष्यति प्रेष्य प्रेष्येत्युत्तरान् ।

सर्वानपि दक्षिणतो गत्वा । स्पष्टम् । अत्र देवेभ्य इति विरूपाणां सरूपाणां चैक-
शेषेण बहुवचनं सर्वानूयाजार्थम् ।

एवं च प्रेष्येत्यनेन यजेत्यस्याविशेषेण प्रयाजेष्विवानूयाजेष्वपि बाधे प्राप्ते वचनेन
द्वितीयतृतीयानूयाजविकारेषु प्रतिप्रसवमाह—

चतुर्थप्रभृतिषु यजेति मैत्रावरुणेनोच्यमाने

यज यजेत्यध्वर्युराहान्यत्र दशमात् ।

मैत्रावरुणेन होतर्यजेत्युच्यमाने तत्र यजेत्यनेन सहैवाध्वर्युर्यज यजेत्याह दशम-
विना चतुर्थप्रभृतिषु सप्तस्वपि दशमस्य प्रथमविकारत्वात्त्रयः प्रथमविकाराः क्रमेण
ततो मध्यमस्य ततो द्वावुत्तमस्याष्टमो मध्यमस्य नवम उत्तमस्य दशमः प्रथमस्योक्त
उत्तमस्येति तथेज्याऽपि ज्ञेया ।

समुद्रं गच्छ स्वाहेति ॥ १६ ॥ एतैः प्रति-

प्रस्थाताऽनूयाजानां हुतं हुतमुपयजति ।

यत्र च स्वाहाकार इति वचनाद्द्विहोमेऽपीतरधर्मनिवृत्तिः स्वतन्त्रधर्मविधानात्
हुतं हुतमनूयाजानां प्रक्षेपमुप समीपे यजति जुहोतीत्यर्थः । समुद्रं गच्छेत्येतैरेकादश
भिर्मन्त्रैरेकादशोपयजो जुहोति ।

उपयज उपेज्याऽयस्त्वौषधीभ्य

इत्युत्तरतो बर्हिषि लेपं निमाष्टि ।

क्रमप्राप्तस्योपयज उपेज्येति वचनं प्रतिप्रस्थातुरेवोपयजावदानलेपप्रतिपत्तिविधा-
नार्थं वेद्यां स्तीर्णे बर्हिषीत्युक्तम् ।

मनो मे हार्दि यच्छेति हृदयदेशमभिमृशति ।

स एव । अशीयेत्यन्तः ।

जुहा त्रिः स्वरुमङ्कत्वा द्यां ते धूमो गच्छ-

त्वन्तरिक्षमर्चिः पृथिवीं भस्मना पृणस्व

स्वाहेति जुहाऽऽहवनीयेऽध्वर्युः स्वरुं जुहोति ।

जुहोतिचोदितद्विहोमधर्मनिवृत्त्यर्थं हर्वनीयजुहूमात्रग्रहणं, प्रतिप्रस्थातुराधिकारनि-
वृत्त्यर्थमध्वर्युग्रहणम् । स्पष्टम् ।

वाजवतीप्रभृतीनि कर्माणि प्रतिपद्यते ।

प्राकृतपदार्थावसरार्थमिदं, वाजवत्या क्रियमाणं वाजवतीत्येव कर्म तत्प्रभृति । द्वयो-
र्जुहूसंज्ञत्वाद्द्वयोश्चोपभृत्संज्ञत्वात्सर्वा व्यूहति । सर्वासु प्रस्तरमनक्ति । तथा चाऽऽह
भरद्वाजः—सर्वा जुहूपभृतो व्यूहति सर्वासु प्रस्तरमनक्तीति सर्वाः कस्तम्भ्यां सादयतीति ।

सूक्ता प्रेष्येति सूक्तवाक्रे संप्रेष्यति ।

विकृत्यर्थमिदं सूक्ता ब्रूहीत्यस्य स्थाने प्रकृतिवदन्यच्छंयुवाकान्तम् ।

प्रतिपरेत्य पत्नीः संयाजयति ।

विशेषं वक्तुमनुवादस्तदेवाऽऽह—

१ ट. 'ध्यमौ द्वौ मध्यम' । २ ग. ठ. ण. 'नीये जु' । ३ ख. ग. घ. ङ. छ. ज. झ. ञ. ङ. ड. ढ. ण. संयाजयन्ति ;

जाघन्या देवानां पत्नीरग्निं गृहपतिं च यजत्याज्येनेतरौ ।
इतरौ सोमत्वष्टारौ ।

उत्तानायै जाघन्यै देवानां पत्नीभ्योऽ-
वद्यति नीच्यां अग्नये गृहपतये ।

अवद्यतीत्युभयत्र गुदेन लग्नो भाग उपरि क्रियते तदोत्तानं पञ्चम्यर्थे चतुर्थी ।
स्पष्टम् ।

उत्तानायै जाघन्यै होत्र इडामादधाति
नीच्यां अग्नीध्रे षडवत्तं संपादयति ।

आज्येडास्थाने षडवत्तं संपादयति । चतुरवदानमुपस्तरणामिवारणाभ्यां षडवत्त-
मग्नीध्रे तथैव चतुरवत्तं होत्र इत्यर्थः ।

प्राशितायां जाघनीशेषं पत्न्यध्वर्यवे ददाति बाहुं शमित्रे ।
एकमेव । स्पष्टम् ।

तं स ब्राह्मणाय ददाति यद्यब्राह्मणो भवति ।

तं बाहुं यदि शमित्रा ब्राह्मणो न भवति तदा ब्राह्मणाय दद्यादन्यदा स्वयमेवो-
पभुनक्ति । एतेन शमित्रा ब्राह्मणोऽन्यो वेति दर्शितं कलौ ब्राह्मणस्य शमित्रप्रति-
षेधात् । अन्यस्यैव द्विजस्य तदभाव आर्याधिष्ठितस्य वा तस्यापि पाकसंस्कर्तृत्वं धर्मेषु
स्वयमेव वक्ष्यति ।

यज्ञ यज्ञं गच्छ यज्ञपतिं गच्छेति जुह्वाऽऽहवनी-
येऽध्वर्युस्त्रीणि समिष्टयजूषि जुहोति ।

स्वाहान्तास्त्रयोऽपि मन्त्रा एषां तृतीये द्विमध्यमस्वाहाकारेऽपि धाः स्वाहेति
दर्विहोमत्वं ज्ञेयम् । ध्रुवानिवृत्त्यर्थं जुहूप्रहणम् । इतरधर्मनिवृत्त्यर्थमितरयोः प्रकृतौ
विकल्पनिवृत्त्यर्थं त्रीणीति ।

हृदयशूलैर्न प्रचरन्ति ।

बहुवचनात्सपत्नीकाः सर्वेऽपि प्रचारार्थं गच्छन्ति ।

तदाह —

असंस्पृशन्हृत्वा शुभसि तमभिशोचेति
शुष्कस्य चाऽऽर्द्रस्य च संधावुद्रासयति ।

द्विष्म इत्यन्तः । शुष्कार्द्रादिव्यवस्थितायाः संधौ प्रक्षिपति हृदयशूलम् ।

१ ग. घ. ड. ज. झ. ञ. ठ. ड. ण. °च्याम् । २ ग. घ. ड. ज. झ. ञ. ठ. ड. ण.
°च्यामी । ३ क. ख. ग. च. ट. ठ. ण. स्वाहेति । ४ घ. ड. ज. झ. ञ. ड. °न च । ५ क. च.
ट. °द्रादिव्यस्थाता । ख. °द्रादिव्यता । ग. छ. ठ. ण. °द्रादिव्यस्यता ।

यत्र चाऽऽर्द्रमनुगतं तदुपोत्तम् ।

यत्राऽऽर्द्रमनुगतं प्राप्तं तदुपोत्तमाच्छादितमृद्धासनयोग्यमित्यर्थः ।

धाम्नो धाम्न इत्युपतिष्ठन्ते ।

नो मुञ्चेत्यन्तः । सर्वेऽप्युपतिष्ठन्ते ।

सुमित्रा न इति मार्जयन्ते ।

द्विष्म इत्यन्तः । तस्मिंश्चात्वाले वेत्यापस्तम्बः ।

एधोऽस्येधिषीमहीत्याहवनीये समिधोऽभ्यादधति ।

अत्र मन्त्रस्थैकत्वादेकाभेव समिधमभ्यादधति प्रत्येकं बहुत्वात्सूत्रे बहुवचनं समिधाऽग्निं नमस्यन्त उपायन्तीति श्रुतेरैकाभेव गृहीत्वाऽऽगत्यैकाभेवाभ्यादधते ।

अपो अन्वचारिषमित्याहवनीयमुपतिष्ठन्त

एवं पत्नी गार्हपत्येऽभ्याधायोपतिष्ठते ।

अत्र पयस्वा५ अग्न आगममिति पुंलिङ्गेन नोहः सौमिकावभृथे हि मन्त्रः पठ्यते विनियुज्यते च साऽवभृथप्रकृतिस्तत्रोहप्रतिषेधाद्विकृतावपि नोह इत्युक्तमेव । स्पष्टम् ।

सर्वपशूनामेष कल्पः ।

सर्वेषां पशुबन्धानां साङ्गो विधिरेष एव नायमतिदेशोऽपि तु सोमाङ्गैः संकीर्णोऽग्नीषोमीयसवनीयानां विधिरिति ततो निष्कृष्टो निरूढेऽतिदेशप्राप्तो निरूढ एव व्याख्यातः । स सर्वेषां समान औपदेशिकाग्नीषोमीयादीनामितरेषामातिदेशिकः । एवं च निरूढौ सौर्यप्राजापत्यावपि ये वैशेषिका मन्त्राः शाखान्तरीया इन्द्राग्निभ्यां त्वा जुष्टमुपाकरोमीत्यादयो निरूढे श्रूयमाणास्तेऽग्नीषोमीयादौ सौर्यप्राजापत्ययोरपि चातिदेशादूह्याः । तत्राग्नीषोमीयादयोऽपि निरूढस्यांशे विकृतयः । अन्याध्वर्यवे चैते प्रकृतयो निरूढो विकृतिः । उक्तमेतद्दर्शपूर्णमासप्रकृतय इष्टिपशुबन्धास्ते स्वधर्माणः सामान्याद्विकार इति येषां प्रत्यक्षाण्यङ्गानि तेषामन्ये विकारा ये त्वप्रत्यक्षाङ्गा इति ।

पशुः प्रातर्दोहविकारः कालसामान्यात् ।

यद्यपि माधुर्येण साम्यमस्ति तदेव निर्णायकं न्यायमते तथाऽप्यद्रवणसाम्येन सायंदोहविकारत्वमाशङ्क्यमानमधिकेन कालसामान्येन बाध्यते । प्रातःकाले हि प्रातर्दोहस्य पशोश्चोत्पत्ती समाने इति तद्विकारत्वेन दर्शविकृतित्वम् ।

प्रसङ्गेनान्यत्रापि न्यायमतिदिशति—

तथाऽऽमिक्षा ।

तस्यामुभयदोहसंसर्गेऽपि तस्या एकवचनालोभयोर्हविष्टं नापि संसृष्टमेकं पयोविकारमात्रदर्शनान्मन्त्रवर्णे च जुषन्तां युज्यं पय इति पयःशब्देनैकत्वेनैव ग्रहणादामिक्षा पयोविकारः । आमिक्षा च प्रातरेव क्रियत इति तस्यामपि कालसाम्यमुक्तम् ।

आग्नेयैन्द्राग्नयोस्तद्विकारेषु चैतदविकृतम् ।

अग्निष्टोमोक्थ्यसंस्थोरेतौ सवनीयौ पशू तथोरविकृतमन्यूनानतिरिक्तमेतत्तन्त्रं यन्निरूढ उक्तम् । तयोर्था विकृतयस्तेष्व(स्तास्व)पि तथा तयोः प्रत्यक्षधर्मत्वादन्वेषां तत्समानां विकारत्वं प्रत्यक्षमनुपदिष्टं पशुधर्माणां धर्माकारिणामङ्गपशुत्वसामान्येन नैतयोर्विकारत्वम् ।

अग्नीषोमीये तद्विकारेषु चाऽऽश्ववालः प्रस्तर ऐश्वरी
तिरश्ची कार्ष्मर्धमयाः परिधयोऽधिकाः पौतुदारवेभ्योऽ-
मुष्मा अमुष्य वपाया मेदसः प्रेष्यामुष्मै पुरोडाशस्य
प्रेष्यामुष्मा अमुष्य हविषः प्रेष्येति पशोर्देवते संप्रेष्यति ।

अग्नीषोमीय उपवसधीयः पशुस्तद्विकारेष्वौपवसथेषु निरूढादधिकमाश्ववालादिकं तत्तु पूर्वमातिथ्यायामिष्टौ कृतं यदेवाऽऽतिथ्यावर्हिस्तदग्नीषोमीयस्येत्यादिनाऽग्नीषोमी-
यार्थमेवोक्तमिति तद्विकारेष्वपि तथैव न निरूढे सवनीये तद्विकारेषु च प्रणयने
पौतुद्रवाः परिधयो न कार्ष्मर्धमयाणामेवाग्नीषोमीये वचनेन प्राप्तत्वात् । प्रेषविशेषास्तु
शाखान्तरेण व्यवस्थापितास्ते निरूढे न सन्तीत्युक्तमत्रैव ते तथैव शाखान्तरात्सवनीये-
ष्वपि न सन्तीत्येतदविकृतमित्यनेनोक्तम् ।

ऐन्द्रे सारस्वत्यां तद्विकारेषु च दार्शपूर्णमा-
सिकः प्रचरणकल्पः प्रचरणकल्पः ॥ १७ ॥

इति सत्याषाढहिरण्यकेशिसूत्रे चतुर्थप्रश्ने पञ्चमः पटलः ॥ ५ ॥

इति हिरण्यकेशिसूत्रे चतुर्थः प्रश्नः ॥ ४ ॥

अनयोर्न मैत्रावरुणव्यापार इत्यर्थः । एवं चाग्नीषोमीयस्य चतुर्णां सवनीयानां
निरूढस्य च षष्ठस्य सर्वपशुप्रकृतित्वमुक्तं भवति । नतु(तु) मीमांसकैरग्नीषोमीयस्यैव
सर्वपशुप्रकृतित्वमुक्तं तत्रैव पशुधर्माणां प्रत्यक्षाम्नानादिति । अस्मच्छाखायां हौत्रं

पशोस्तु निरूढं प्रकृत्यैवोक्तमञ्जन्ति त्वेति प्रश्नेन तदूहेनान्यपशुषु चोदकेनै प्रकर
 प्राप्नोति । न च तेषु प्रत्यक्षं विधानमस्ति । तस्मात्प्रत्यक्षाङ्गत्वादन्येषु नैमित्तिकका- तिदि
 म्येषु स्वतन्त्रपशुषु निरूढो हौत्रं प्रयच्छत्ते(च्छंस्ते)षां प्रकृतिर्मवत्येव । तथा चाऽऽध्व- तथा
 र्यवं वैशेषिकं वेदिमानादिकं चौपदेशिकमेव प्राप्यान्येषु प्रयच्छत्तथाऽग्नीषोमीयादि वचन
 य(?)आध्वर्यवमतिदिष्टं प्राप्य तद्विकृतेऽपि भवति नहि भिक्षुको भिक्षुकाद्यात्त इति प्रकृ
 न्धायात् । एवं च तन्त्रान्तर्गतेषु पशुषु सादृश्यादग्नीषोमीयादय एव प्रकृतिस्तत्रापि क्षध
 व्यवस्थौपवसध्ये क्रियमाणानामग्नीषोमीय एव सवनेषु क्रियमाणानामग्नेयादयस्तत्रापि स्सम
 व्यवस्थाऽऽग्नेयैन्द्राग्नेयोस्तैयोस्तुल्यत्वेऽपि पशुपुरोडाशधर्मभेदाद्व्यवस्था येषां ह्याग्नेय- न्या
 पुरोडाशविकाराः पशुपुरोडाशास्तेषामग्नेयः सवनीयः प्रकृतिर्येषां तु द्विदेवत्यानां बहु- मेव
 देवत्यानां वा पशुपुरोडाशा ऐन्द्राग्नेपुरोडाशविकारास्तेषामैन्द्राग्ने एव प्रकृतिः । येषा-
 मनेकदेवतानामग्नीषोमीय एव पुरोडाशः पशुपुरोडाशप्रकृतिस्तेऽप्याग्नेयस्यैव सवनी-
 यस्य विकारा अग्नेयवत्तेषां कपालधर्मसादृश्यात् । येषामेकदेवतानामैन्द्राग्नेपुरोडाश-
 धर्मकाः पशुपुरोडाशास्तेषामैन्द्राग्नेः सवनीयः प्रकृतिर्नाऽऽग्नेयो हविःसामान्यं बलीय
 इत्युक्तमेव । ये त्वन्ये सरस्वतीदेवताकाः सरस्वदेवताकास्ते प्रातिपदिकसाम्येन ये च
 स्त्रीदेवताकास्ते स्त्रीदेवतासाम्येन सरस्वत्या भेष्याः सवनीयाया एव विकारा इति
 व्यवस्था । सवनीयानां चतुर्णामग्नीषोमीयपशुषु देवोपदिष्टधर्मत्वेन नाग्नीषोमीयवि-
 कृतित्वं मीमांसकामिमत्तम् । कुतः । यतस्तेषां ज्योतिष्टोमसंस्थान्तर्गतानां ज्योतिष्टो-
 मप्रकरणगतयस्त्वङ्गोपदेशस्याविशिष्टत्वात् । नहि तत्राग्नीषोमीयादीनां देवताविशेषा
 विहिताः सन्ति नावान्तरप्रकरणेन नियमो भवेत् । किं तु यदग्नीषोमीयं पशुमालमत
 इत्यर्थवादादाश्चमञ्जं दीक्षितस्येति विधेर्हेतुसमर्पणे प्रस्तावकाद्विधिरनुमीयते नतु तद्वि-
 धिरस्मच्छाखायां साक्षादस्ति । तथाऽऽग्नेयादीनामप्यनुवादादेव विधय उन्नीयन्ते ।
 वाजपेये हि श्रूयते—“आग्नेयं पशुमालमते । अग्निष्टोममेव तेनावरुन्धे । ऐन्द्राग्ने-
 नोक्थ्यम् । ऐन्द्रेण षोडशिनः स्तोत्रम् । सारस्वत्याऽतिरात्रम् । मारुत्या बृहतः
 स्तोत्रम् ” इत्यर्थवादेन वाजपेयपशुदेवताविधिः परेणाग्निष्टोमादिसंस्थास्वाग्नेयादि-
 पशुविधयोऽनुमीयन्तेऽतस्तु ते सर्वेऽपि पशवो ह्यविशेषेण ज्योतिष्टोमं प्राप्ता
 अतस्तेषां सर्वेषामप्यवान्तरप्रकरणं समानमेव । तथा चात्यन्यानगामित्यादिधान्नो
 धान्नो राजन्नित्यन्ता मन्त्राः प्रकरणे पठ्यमाना न कामपि पशुदेवतां विशेषे-
 णामिदधते । तथा तद्ब्राह्मणमपि वैष्णव्यर्चा हुत्वा यूपमित्यादि यं द्विष्यात्तं
 ध्यायेच्छ्रुवैवैनमर्पयतीत्यन्तं यूपदिविधानदृश्यशूरोद्वासनान्तं समानमेव न कामपि
 देवतां विशेषेणोपादत्तेऽतो यावन्तो ज्योतिष्टोमशवस्तावन्तः सर्वेऽप्यविशेषादवान्तर-

प्रकरणिन एवेति सर्वेषामौपदेशिकमेवाऽऽध्वर्यवम् । उपाकरणमन्त्रादपस्तु निरूढाद-
 तिदिष्टास्तथा प्रेषविशेषा अपि ऐन्द्रे सारस्वत्यां मैत्रावरुणप्रैषामावश्च शास्त्रान्तरादेव ।
 तथा शास्त्रान्तरवशात्प्रैषविशेषनियमो बर्हिर्विधृतिप्रस्तरकार्पर्मर्यमयपरिधिनियमोऽपि
 वषनादेवेत्युक्तम् । तस्मादग्नीषोमीयादयः पञ्चापि सोमे तन्त्रान्तर्गतानां व्यवस्थिताः
 प्रकृतयः । सोमे तन्त्रबहिर्भूतानां तु निरूढ ऐन्द्राग्न एवेति । पञ्चापि पशवः प्रत्य-
 क्षधर्माणो हौत्रेण निरूढस्य विकृतय इतर आध्वर्यवेण वैशेषिकेण च हौत्रमतिदेशा-
 त्समानमेव प्राप्तमपि शास्त्रान्तरादैन्द्रे सारस्वत्यां च मैत्रावरुणव्यापारप्रतिबन्धेनैव
 व्यवस्थापितमित्यलमतिप्रसङ्गेन । जैमिनीयैस्तु पञ्चपशुप्रकृतित्वमाशङ्क्य दूषितं
 न्यायेन तत्त्वस्मच्छाखोपदेशसूचितन्यायव्याख्याने सूत्रतात्पर्ये दर्शितमतोऽस्मत्सूत्रेऽय-
 मेव प्रकारो ज्ञेयः ।

न्यायोपदेशयोः केचिद्विकल्पं ब्रुवते न तत् ।

युक्तं न्यायोऽनुमानं तु श्रुतितुल्यं कथं भवेत् ॥

इति सत्याषाढहिरण्यकेशिसूत्रव्याख्यायां महादेवकृतायां प्रयोगवैजयन्त्यां

चतुर्थे पशुप्रश्ने पञ्चमः पटलः ॥ ५ ॥

इति हिरण्यकेशिसूत्रव्याख्यायां चतुर्थः प्रश्नः ॥ ४ ॥

अथ पञ्चमप्रश्ने प्रथमः पटलः ।

यद्यपि राजसूये हि चातुर्मास्यानि पठ्यन्ते तेषां हि दर्शपूर्णमासौ चातुर्मास्यानीति
 नित्येष्वपि पाठ उपलभ्यते स्मृतावपि चातुर्मास्यानि चैव हीत्यादौ तत्र तेषां राजसूये
 पठितानामत्र नित्यफलवत्त्वान्नित्यान्यपीत्यर्थः ।

अक्षय्यं ह वै सुकृतं चातुर्मास्ययाजिनः ।

चातुर्मास्यैर्यजते स तथा तस्य सुकृतमक्षय्यफलत्वादक्षय्यं ह वै शब्दौ श्रुतिगतावेव
 पठितौ । हशब्दः प्रसिद्धमित्यर्थे । वैशब्दो ह्यर्थः । तस्माच्चातुर्मास्यैरवश्यं यष्टव्यमि-
 त्यर्थः । न चार्थवादात्फलकल्पनेति वाच्यम् । पक्ष एतेषामभ्यासस्य विधास्यमानत्वात् ।
 न च काम्येष्वभ्यासोऽस्ति । अयं प्रयोगो नित्यानामेव काम्यप्रयोगस्याग्रे स्वयमेव
 वक्ष्यमाणत्वात् । चतुर्षु चतुर्षु मास्यानीति यागानां गृहमेधीयत्रैयम्बकपरिचर्याभ्यां
 दर्विहोमाभ्यां सहितानां नामधेयं यजतिचोदितत्वेन यागानां समुदायस्य । तथा चातु-
 र्मास्यैर्यज्ये तैर्यज्ञानारायणं प्रीणयानीति संकल्पः । अन्वारम्भणीयार्थमृत्विग्धरणम् ।